

اختر تابان

تذکرہ عارف باللّٰہ حضرت مولانا شاہ حکیم محمد اختر صاحب رحمۃ اللہ

مولانا محمد اسحاق دعوی
شیخ الحدیث جامعہ عربیہ امدادیہ مراد آباد

بِسْمِ اللَّهِ الرَّحْمَنِ الرَّحِيمِ

(تذکرہ عارف باللہ حضرت مولانا شاہ حکیم محمد اختر صاحب رحمہ اللہ)

اخترتاب

تألیف:

مولاناڈا کٹھ محمد اسجد قادری ندوی صاحب

مهتمم و شیخ الحدیث

جامعہ عربیہ امدادیہ مراد آباد

و خلیفہ مجاز: عارف باللہ حضرت مولانا

شاہ حکیم محمد اختر صاحب رحمۃ اللہ علیہ

Mob`ile: 09412866177

ناشر:

مركز الكوثر التعليمي والخيرى مراد آباد

اشاعت کی عام اجازت ہے۔

تفصیلات

نام کتاب :	اختر تاب
تالیف :	مولانا محمد احمد قادری ندوی صاحب
طبع اول :	شیخ الحدیث جامعہ عربیہ امدادیہ مراد آباد محرم الحرام ۱۴۳۶ھ مطابق نومبر ۲۰۱۳ء
کمپوزنگ :	محمد شعیب قاسمی سینتا پوری
صفحات :	۱۰۰
ناشر :	مرکز الکوثر التعلیمی والخیری مراد آباد
قیمت :	

ملئے کے پتے:

جامعہ عربیہ امدادیہ مراد آباد یوپی
 کتب خانہ نعمیہ دیوبند
 مکتبہ الفرقان لکھنؤ
 مرکز دعوت و ارشاد دارالعلوم الاسلامیہ بستی یوپی
 مولانا عبدالسلام خان قاسمی 179 کتاب مارکیٹ، وزیر بلڈنگ، بھنڈی بازار ممبئی





مشمولات

□ ارشاد قرآنی ۷
□ ارشاد نبوی صلی اللہ علیہ وسلم ۸
□ مرشدی حضرت والاکی نذر ۹
□ انتساب ۱۰
□ عرض مرتب ۱۱
□ اک شمع رہ گئی تھی سو وہ بھی خموش ہے ۱۲
● انتہائی روح فرسا حادثہ ۱۳
● ولادت ۱۴
● والد صاحبؒ کی حضرت والا سے محبت ۱۵
● تعلیم اور ابتدائی دور کے حالات ۱۶
● طب کی تعلیم ۱۷
● حضرت تھانویؒ سے عقیدت ۱۸
● والد صاحبؒ کی وفات ۱۹
● حضرت مولانا محمد احمد پرتا بگڈھیؒ کی بارگاہ میں ۲۰
● حضرت مولانا شاہ عبدالغنی پھولپوریؒ کے دامن تربیت میں ۲۱
● اپنی والدہ کا حضرت پھولپوریؒ سے نکاح ۲۲

● حضرت پھولپوریؒ کی بے مثال خدمت ۲۱
● حضرت پھولپوری سے باضابطہ تلمذ ۲۲
● حضرت والا کانکاح، ہجرت اور اہلیہ صاحبہ کی قربانی اور دینداری کے امتیازات ۲۳
● حضرت پھولپوریؒ سے نظیر اور قابل رشک خادمانہ و فادارانہ تعلق ۲۵
● حضرت مجی السنتؒ کے دربار میں ۲۶
● اپنے شیوخ سے غایت تعلق اور جذبہ احسان مندی ۲۷
● خانقاہ اشرفیہ ۲۸
● جامعہ اشرف المدارس ۲۹
● خدمت خلق ۲۹
□ مواعظ و تالیفات ۳۹-۴۰
● معارف مثنوی ۴۰
● باتیں ان کی یاد رہیں گی ۴۵
● روح کی بیماریاں اور ان کا علاج ۴۶
● پیارے نبی صلی اللہ علیہ وسلم کی پیاری سنیتیں ۴۷
● فیضان محبت ۴۷
● علم اور علماء کرام کی عظمت ۴۷
● پر دلیں میں تذکرہ وطن ۴۸
● دنیا کی حقیقت ۴۸
● مواعظ در در محبت ۴۹
□ حضرت والا کے نمایاں امتیازات ۸۳-۸۴

● حضرت والاکا پہلا خاص امتیاز: بد نظری اور زنا کے فتنے کے خلاف مسلسل جہاد ۳۰
● حضرت والاکا دوسرا خاص امتیاز: سوز دروں اور خوش مزاجی کا بے نظیر امتزاج ۳۲
● حضرت والاکا تیسرا خاص امتیاز: ساحرانہ تاثیر ۳۶
● حضرت والاکا چوتھا امتیاز: کمال تقوی ۳۸
● پانچواں امتیاز: زبان کی حفاظت کا خاص اہتمام ۵۱
● چھٹا امتیاز: عشق خدا اور رسول اور اتباع سنت ۵۲
● ساتواں امتیاز: حضرت والاکی شان زہد و استغنا ۶۱
● آٹھواں امتیاز: اتحاد امت کی قدر اور تعصّب سے نفرت ۶۶
● نوواں امتیاز: قرآن اور معارف قرآن سے خاص شغف ۶۷
● دسوائیں امتیاز: اعلیٰ ذوق شعری ۶۷
● گیارہواں امتیاز: خلفاء کی مسلسل نگرانی ۶۸
● بارہواں امتیاز: بلند پایہ علمی رسوخ اور نکتہ رسمی ۶۸
● (۱) صدیق کی تعریف ۶۹
● (۲) منافق: مستقل احمد ۶۹
● (۳) قرآنی اسلوب کی حکمت ۷۰
● (۴) فرار الہ (اللہ کی طرف بھاگنے) کی تفسیر ۷۱
● (۵) ”امام عادل“ کی عجیب الہامی شرح ۷۲
● (۶) ایک فقہی مسئلے سے صحبت اہل اللہ پر عجیب استدلال ۷۳
● (۷) اوراثت کا مسئلہ ۷۴
● (۸) شکر ذریعہ قرب ہے ۷۵
● (۹) حافظ قرآن کو تہجد گزار ہونا چاہئے ۷۶

●	(۱۰) بخاری کی آخری حدیث سے متعلق ایک منفرد علم عظیم	۷۷
●	(۱۱) تقدیر کے متعلق ایک اشکال کا جواب	۸۱
●	(۱۲) ایک دعا کی بے مثال تشریح	۸۲
□	احقر کا حضرت واللہ سے تعلق	۸۵
●	حضرت واللہ کی علاالت	۸۵
●	وفات حسرت آیات	۸۶
□	حضرت والبعض اکابر امت کی نظر میں	۹۳-۸۸
●	(۱) شیخ الاسلام حضرت مولانا مفتی محمد تقی عثمانی صاحب مظلہم	۸۸
●	(۲) حضرت مولانا سید محمد رابع حسینی ندوی صاحب دامت برکاتہم	۹۰
●	(۳) حضرت مولانا محمد سالم قاسمی صاحب دامت برکاتہم	۹۰
●	(۴) حضرت مولانا محمد قمر الزماں صاحب اللہ آبادی دامت برکاتہم	۹۱
●	(۵) حضرت مولانا سلیم اللہ خاں صاحب دامت برکاتہم	۹۱
●	(۶) حضرت مولانا مفتی سعید احمد صاحب پان پوری دامت برکاتہم	۹۲
●	(۷) حضرت مولانا مفتی محمد عبد اللہ صاحب پچھوپوری دامت برکاتہم	۹۳
□	جانشین اور خلفاء و مجازین	۹۶-۹۷
●	جانشین	۹۷
●	ممتاز خلفاء و مجازین	۹۷
□	مصنف کی مطبوعہ علمی کاوشیں	۱۰۰-۹۷



ارشاد قرآنی

بِسْمِ اللَّهِ الرَّحْمَنِ الرَّحِيمِ

أَلَا إِنَّ أَوْلَيَاءَ اللَّهِ لَا خُوفٌ عَلَيْهِمْ وَلَا يَحْزَنُونَ، الَّذِينَ
آمَنُوا وَكَانُوا يَتَّقُونَ، لَهُمُ الْبُشْرَى فِي الْحَيَاةِ الدُّنْيَا وَفِي
الْآخِرَةِ، لَا تَبْدِيلَ لِكَلِمَاتِ اللَّهِ، ذَلِكَ هُوَ الْفَوْزُ الْعَظِيمُ.

یاد رکھو کہ جو اللہ کے دوست ہیں، ان کو نہ کوئی خوف ہوگا، نہ وہ غمگین
ہوں گے، یہ وہ لوگ ہیں جو ایمان لائے اور تقویٰ اختیار کئے ہوئے ہیں،
ان کے لئے خوش خبری ہے، دنیوی زندگی میں بھی اور آخترت میں بھی، اللہ
کی باتوں میں کوئی تبدیلی نہیں ہوتی، یہی زبردست کامیابی ہے۔

(یونس/۶۲-۶۳)

ارشاد نبوی صلی اللہ علیہ وسلم

يَدْهُبُ الصَّالِحُونَ الْأَوَّلَ فَالْأَوَّلَ، وَيَقْنَى حُفَالَةُ
كُحُفَالَةِ الشَّعِيرِ أَوِ التَّمَرِ، لَا يُبَالِيهِمُ اللَّهُ بَالَّة.

(صحیح بخاری، کتاب الرقاق، باب ذهاب الصالحین)

نیک لوگ یکے بعد دیگرے اٹھتے چلے جائیں گے، اور پیچھے انسانوں کی تلچھٹ رہ جائے گی، جیسے جو یا کھجور کی تلچھٹ ہوتی ہے، اللہ تعالیٰ کوان کی کچھ بھی پرواہ نہ ہوگی۔



مرشدی حضرت والاؒ کی نذر

تو راہ بر، میں راہ رو، میں تیرگی، تو رشکِ ضو
 میں تیرا ذکر کیا کروں، میں تیری مدح کیا کروں
 اک درد پھر دوائے درد، تو نے عطا کی پے بہ پے
 حق ہی ادا نہ ہو، اگر تاعمر میں دعا کروں

○❖○

النَّسَاب

یہ حقیر کاوش اپنے مرحوم و شفیق والد و مرتبی حضرت اقدس مولانا محمد باقر حسین قاسمی رحمۃ اللہ علیہ (بانی دارالعلوم الاسلامیہ بستی و سابق ہنرمند جامعہ عربیہ امدادیہ مراد آباد) کی طرف منسوب کرتا ہوں، کہ انھیں کی تحریک اور توجہ دہانی پر یہ حقیر حضرت والا کے دامن تربیت سے وابستہ ہو کر شرف یا ب ہوا۔

محمد اسجد قاسمی ندوی

عرض مرتب

الحمد لله رب العالمين، والصلوة والسلام على

سيد المرسلين و على آله واصحابه اجمعين:

حکیم العصر، مرشد ملت، شیخ العرب والجم، عارف بالله حضرت اقدس مولانا شاہ حکیم محمد اختر صاحب نور اللہ مرقدہ کی ذات گرامی علمی و عملی عظمتوں اور کمالات کی حامل مقناطیسی شخصیت تھی، ایک عالم حضرت سے سیراب و فیضیاب ہو رہا تھا، خلق خدا پر وانہ وار اس شمع مجبت و تقویٰ کے آگے نثار ہو رہی تھی، کیا عوام، کیا خواص، کیا علماء اور کیا فقہاء سب حضرت کی بارگاہ میں حاضر ہو کر جامِ مجبت پینا اپنی سعادت و شرف باور کرتے تھے۔

حضرت کی وفات حسرت آیات (۲۳ ربیع الاول ۱۴۳۲ھ بمقابلہ ۲ جون ۲۰۱۳ء) کی خبر تمام اہل تعلق پر بجلی بن کر گری اور کچھ وہی کیفیت ہوئی جو حضرت والا نے خود فرمائی تھی

بہت روئیں گے کر کے یاد اہل میکدہ مجھ کو

شراب در دل پی کر ہمارے جام و بینا سے

احقر اس موقع پر عمرہ کے سفر پر تھا، واپسی کے بعد ہر لمحہ یہ فکر تھی کہ حضرت والا کے حالات و امتیازات کے تعلق سے اپنے جذبات کا قلمی اظہار کیا جائے، اس دوران برادر گرامی جناب مولانا عبداللہ بن القمر الحسینی صاحب زیدت مکارمہم (ناظم شعبہ شروشاً شاعت دار العلوم وقف دیوبند و مدیر ماہنامہ ندائے دارالعلوم) نے حضرت والا کی یاد میں ایک خاص نمبر شائع کرنے کا ارادہ فرمایا اور از راه ذرہ نوازی اس حقیر کو باصرار کچھ لکھنے کا حکم دیا، احقر نے ۱۳۳۷ء صفحات پر مشتمل ایک مقالہ بڑی عجلت میں مرتب کر کے موصوف کی خدمت میں بھیج دیا، یہ مضمون ماہنامہ ندائے دارالعلوم کے مرشد نمبر ملت میں طبع ہوا، پھر اس کے بعد ہندوپاک کے

مختلف جرائد و مجلات (جن میں ”فکر اسلامی“، بستی بطور خاص قبل ذکر ہے) میں اس کی اشاعت ہوئی، اور الحمد للہ مختلف حلقوں سے اسے سراہا گیا۔

پھر یہی مقالہ سہ ماہی فغان اختر کی خصوصی اور دستاویزی اشاعت ”شیخ العرب والجم نمبر“ (مطبوعہ از خانقاہ امدادیہ اشرفیہ گلشن اقبال کراچی) میں شائع ہوا۔

رمضان ۱۴۳۵ھ میں سفر عمرہ کے موقع پر احقر کی ملاقات اپنے کرم فرمایا اور مختص برادرم جناب محمود عبدالبasset قریشی صاحب (یکی از مشتبین حضرت والاً مقيم الخبر سعودیہ عربیہ) سے اس مقاولے کا ذکر آیا تو انہیں کی تحریک پر اس کو مستقل رسالہ کی شکل میں شائع کرنے کا خیال ہوا۔

مستقل رسالے کے طور پر مرتب کرنے کے لئے جب میں نے نظر ثانی کی تو بہت سے مناسب اضافات بھی کئے گئے، اور حضرت والا کی بیش قیمت بالتوں کا ایک حصہ بھی عنادوں کی مناسبت سے شامل کیا گیا، اس طرح اس کی ضخامت کئی گنازیاہ بڑھ گئی۔

احقر اللہ کے دربار میں شکر گزار ہے کہ اس کی توفیق سے یہ اہم کام تکمیل کے بعد طباعت کے مرحلے میں جارہا ہے، حضرت والا کی خدمات، مجاہدات، کمالات و امتیازات کے اس تذکرے کا مقصد صرف یہ ہے کہ امت ان کی قدر شناسی کے ساتھ انہیں مشعل راہ اور حضر طریق بنائے اور اللہ و رسول و دین سے اپنا فکری و عملی رشتہ مضبوط کر لے۔

اے اللہ! محض اپنے فضل و کرم سے اس خدمت کو قبول فرمائیجئے، اور ہم سب کو حسن نیت اور حسن قبول سے نوازدیجئے، آمین۔

محمد اسجد قادری ندوی

خادم الحدیث

جامعہ عربیہ امدادیہ مراد آباد یونیورسٹی

۵ روزی الحجہ ۱۴۳۵ھ بمطابق کیم اکتوبر ۲۰۱۴ء

اک شمع رہ گئی تھی سو وہ بھی خموش ہے

انتہائی روح فرسا حادثہ

۲۳ رب جمادی ۱۴۳۲ھ مطابق ۲ جون ۲۰۱۳ء کی تاریخ دین اور علوم دین سے
نبت رکھنے والے تمام افراد کے لئے جس دل گداز، روح فرسا اور جانکاہ حادثے اور سانحے
کی خبر لے کر آئی، وہ بقیة السلف، عارف باللہ حضرت اقدس مولانا شاہ حکیم محمد اختصار صاحب
قدس اللہ سرہ کی وفات کا حادثہ ہے۔

حضرت رحمۃ اللہ علیہ کی شکل میں ایسا دریائے فیض روایت چاہ جس سے بر صغیر ہی نہیں،
یوروپ، افریقہ وغیرہ تک کے اہل ایمان مستفید ہو رہے تھے، حضرت نے اس پر فتن
و پرآشوب دور میں اپنی ۹۰ رسمالہ طویل مبارک عمر میں خالص سنت کی پیروی سے آراستہ اور
ہر قسم کے انحراف اور غل و غش سے پاک فہم دین کو عملی شکل میں مجسم کر کے دکھایا اور اپنی گفتار
و کردار، صورت و سیرت، تعلیم و تربیت ہر چیز کے ذریعہ شریعت و طریقت کا حسین، متوازن
اور جامع امترانِ عام فرمایا کہ اکابر بطور خاص حضرت حکیم الامم تھانویؒ کے فیض کو زندہ
وجاوداں رکھا، اس لئے حضرت کی وفات صرف کسی ایک فرد کی وفات نہیں؛ بلکہ پورے عہد، اس کے
مشعل راہ بننے والے مزاج و مذاق اور اس کے روشن امتیازات و خصوصیات کا خاتمه ہے۔ بقول شاعر:

وما كان قيس هلكه هلك واحد
ولكنه بنيان قوم تهدما

ولادت

حضرت والا رحمۃ اللہ علیہ نے ہندوستان کے مردم خیز صوبہ اتر پردیش کے ضلع پرتا گلڈھ کی ایک چھوٹی سی بستی ”اٹھیہ“، میں آنکھیں کھولیں، آپ کے والد ماجد جناب محمد حسین صاحب سرکاری ملازم تھے، آپ اپنے والد صاحب کے اکلوتے فرزند تھے، آپ کی دو بہنیں تھیں۔

والد صاحبؒ کی حضرت والا سے محبت

اکلوتے اور ہونہار ہونے کی وجہ سے آپ والد ماجد کے منظور نظر تھے، آپ کی مجالس میں شرکت کرنے والوں نے بارہا یہ مناظر دیکھے ہیں کہ والد ماجد کی محبوتوں اور شفقتوں کا تذکرہ کرتے ہوئے آپ پر گریہ طاری ہو جاتا تھا، ایک موقع پر فرمایا:

”جب اللہ آباد طبیہ کا لج سے چھٹیوں میں سلطان پور (جہاں والد صاحب بسلسلہ ملازمت مقیم تھے) جاتا تھا تو ابا ایک مہینہ پہلے ہی سے سرمه لگاتے تھے؛ تاکہ آنکھوں کی روشنی بڑھ جائے، تو اپنے بیٹے کو اچھی طرح دیکھوں گا (حضرت والا نے روتے ہوئے فرمایا کہ) جب میری ریل اسٹیشن پر پہنچتی تھی تو ابا لچاتی نظر وہ سے ڈبوں میں دیکھتے تھے کہ میں نظر آ جاؤں، اور ابا کنویں سے ڈول میں پانی بھر کے مجھے خود نہلاتے تھے، حالاں کہ میں بڑا ہو گیا تھا، کا لج میں طب پڑھ رہا تھا، مگر باپ کی محبت ایسی تھی (بہت گریہ کے ساتھ فرمایا) (پر دلیس میں تذکرہ وطن ۳۰۳-۳۰۴)

تعلیم اور ابتدائی دور کے حالات

عہد طفویلت ہی سے حضرت پر تین وصالح؛ بلکہ جذب کے آثار نمایاں تھے، بچپن

میں آپ کی بڑی ہمشیرہ آپ کو گود میں لیکر محلہ کی مسجد کے امام جناب حافظ ابوالبرکات صاحب[ؒ] (جو حضرت تھانویؒ کے مجازین میں تھے) کے پاس دعا کے لئے جاتی تھیں، حضرت کا بیان ہے کہ:

”اس وقت بھی اللہ کی محبت میں مجھے مسجد کے درود یوار اور مسجد کی
مٹی بہت اچھی معلوم ہوتی تھی اور حضرت حافظ صاحب سے مجھے اللہ کی
خوبی محسوس ہوتی تھی اور دل میں آتا تھا کہ یہ اللہ کے پیارے ہیں۔“

درجہ چہارم تک اردو تعلیم حاصل کرنے کے بعد حضرت نے اپنے والد ماجد سے دارالعلوم دیوبند جانے کی درخواست کی؛ لیکن والد صاحب نے ٹول اسکول میں داخل کرایا، حضرت کا دل اسکول کی تعلیم میں نہیں لگتا تھا؛ لیکن والد صاحب کے اصرار پر بادل ناخواستہ وہ تعلیم حاصل کرتے رہے، اسی دور میں جب کہ حضرت بالغ بھی نہیں ہوئے تھے، گھر سے دور جنگل کی ایک مسجد میں دیر دیر تک عبادت کا معمول اپنایا، مسجد سے قدرے فاصلے پر کچھ مسلمان آباد تھے، حضرت نے ان پر محنت کی اور خلوص سے انہیں نماز کی دعوت دی، بالآخر حضرت کی کوششوں کے نتیجہ میں وہ سب نمازی بن گئے، اور مسجد میں باضابطہ اذان و جماعت کا سلسلہ شروع ہو گیا۔

دعائے سحر اور تہجد کا اہتمام و ذوق حضرت کو بچپن ہی سے حاصل تھا، اخیر شب میں ہی مسجد میں تشریف لے جاتے اور فجر تک ذکر و دعا اور گریہ و بکاء کا سلسلہ جاری رہتا، مسجد آبادی سے باہر تھی، اس لئے والد صاحب کو خطرہ محسوس ہوا، چنانچہ انہوں نے بڑے پیارے حکم دیا کہ گھر ہی میں تہجد پڑھا کریں۔

جماعت ہفتہ تک حضرت نے عصری تعلیم حاصل کی، آپ کا طبعی رجحان چوں کہ شروع سے علوم اسلامی کی طرف تھا، چنانچہ اسی دوران فارسی زبان کی تعلیم بھی حاصل کر لی،

علماء حق کے خطبات و موعظ میں شرکت کا اہتمام فرماتے، طبیعت شروع ہی سے دنیا سے بے رغبت، خلوت پسند اور اللہ کی طرف متوجہ تھی، اسی دور میں علامہ جلال الدین رومی کی مشنوی سے والہانہ شغف اور مشنوی کے اشعار سے ایک ذوق پیدا ہوا جو مسلسل بڑھتا گیا۔

حضرت فرمایا کرتے تھے کہ:

”میرے شیخ اول تو مولا نارومی ہیں، جن سے میرے قلب مضطرب کو بہت تسلیم ملی، اور اللہ کی محبت کا درد، اولاً مولا نارومی سے ہی حاصل ہوا۔“
اسی زمانہ میں مشنوی شریف کے اشعار پڑھ پڑھ کر روتے تھے۔

طب کی تعلیم

درجہ ہفتہم کے بعد حضرت کو والد گرامی نے طبیہ کالج الہ آباد میں داخل کرادیا، اور فرمایا کہ پہلے طب کی تعلیم مکمل کرو، پھر عربی کی تعلیم مکمل کرنا، چنانچہ حضرت الہ آباد تشریف لے گئے، وہاں مقیم رہے، طب کی تعلیم کا سلسلہ جاری رکھا، حضرت والا نے اپنی مجلس میں فرمایا: ”طبیہ کالج میں داخلہ اس وقت مجھے بہت گزرا تھا، لیکن میرے والد صاحب نے فرمایا کہ میں تمہیں طب کی تعلیم اس لئے دے رہا ہوں تاکہ دین تمہارا ذریعہ معاش نہ بنے، اور دین کی خدمت تم صرف اللہ کے لئے کرو، آج والد صاحب کے لئے دل سے دعا نہیں نکلتی ہیں کہ واقعی اس سے بہت فائدہ ہوا کہ آج کوئی اس قسم کا الزام نہیں لگا سکتا، کیونکہ میرا اپنا دو اخانہ اور کتب خانہ ہے، اللہ تعالیٰ جزاً خیر عطا فرمائے میرے والد صاحب کو کہ انہوں نے مجھے طب پڑھائی، جس سے مجھے اپنے احباب کو غیر معتدل ہونے سے بچانے میں مدد ملتی ہے، اور ان کو معتدل رکھنے کے لئے اپنی طب کو کام میں لاتے ہوئے ان کی صحت کا پورا خیال رکھتا ہوں، اتنا

وظیفہ بھی نہیں بتاتا کہ جس کو پڑھنے سے ان کے دماغ میں خشکی بڑھ جائے،
محض ذکر بتاتا ہوں، کیونکہ ولایت کثرت ذکر پر نہیں، گناہوں سے بچنے پر
موقوف ہے۔

حضرت تھانویؒ سے عقیدت

طب کی تعلیم کے دوران آپ کا دینی شغف فزوں سے فزوں تر ہوتا رہا، حضرت
تھانویؒ کا وعظ ” Rahat al-Quloob ” آپ کو دست یاب ہوا، اس نے تو گویا ایک آگ سی لگادی،
اور پہلے سے کہیں زیادہ دل سوختہ اور وارفتہ بنادیا، حضرت تھانویؒ کے وعظ نے آپ کے دل
میں محبت و عقیدت کی جوت جگادی تھی، آپ نے حضرت سے بیعت ہونے کا ارادہ فرمالیا،
مراسلت شروع کی، جواب آیا کہ حضرت علیل ہیں، خلفاء میں میں سے کسی سے تعلق پیدا کر لیا
جائے، چند ہی ہفتوں بعد حضرت تھانویؒ کا وصال ہو گیا، یہ خبر معلوم ہو کر آپ کو بے انتہاء
صد مہہ ہوا اور بار بار یہ شعر آپ کی زبان پر آتا رہا:

جو تھے نوری وہ گئے افلک پر
مثل تلچھت رہ گیا میں خاک پر

والد صاحبؒ کی وفات

اُدھر آپ نے طب کی تعلیم مکمل کی، اُدھر والد ماجد کا حاجۃ وفات پیش آیا، غم کا گویا
ایک پھاڑ آپ پر ٹوٹ پڑا، لیکن آپ نے صبر کا دامن ہاتھ سے نہ چھوڑا۔

حضرت مولانا محمد احمد پرتا بگدھیؒ کی بارگاہ میں

کامل مصلح و مرشد کی تلاش آپ کو مضطرب کئے ہوئے تھی، اللہ نے آپ کو والہ آباد میں
مقیم ولی کامل اور سلسہ حضرت فضل رحمٰن گنج مراد آبادیؒ سے وابستہ بے نفس نفافی اللہ بزرگ

عارف باللہ، حضرت اقدس مولانا شاہ محمد احمد صاحب پرتا بگڈھی کی بارگاہ میں پہنچا دیا، حضرت والا جب پہلی بار حضرت پرتا بگڈھی کی خدمت میں حاضر ہوئے، اس وقت حضرت پرتا بگڈھی علماء کے مجمع میں انتہائی درد کے ساتھ یہ اشعار پڑھ رہے تھے۔

دلِ مضطرب کا یہ پیغام ہے
ترے بن سکوں ہے نہ آرام ہے
ترپنے سے ہم کو فقط کام ہے
یہی بس محبت کا اغام ہے
جو آغاز میں فکرِ انجمام ہے
ترا عشق شاید ابھی خام ہے

پہلی ملاقات نے ہی محبت، مناسبت اور عقیدت پیدا کر دی، حضرت والا نے مستقل حاضری شروع فرمادی، طبیہ کالج سے فارغ ہو کر روز شام ۵ ربیع سے رات ۱۱ ربیع تک حضرت کی خدمت میں حاضر رہا کرتے تھے۔

حضرت مولانا محمد احمد صاحب پرتا بگڈھی کے بارے میں اکابر اہل علم کا یہ تاثر معروف ہے کہ وہ سلسلہ نقشبندیہ کے سب سے قوی النسبت بزرگ تھے، اور قادر الکلام شاعر درد تھے، ان کے ہاں نسبت اشعار سے منتقل ہوتی تھی، حضرت والا نے ان کے فیض صحبت سے خوب خوب حظ اٹھایا، اور انہیں مجلس کی برکت سے حضرت کو اعلیٰ نیس ذوقِ شعری میسر آیا، حضرت پرتا بگڈھی کا مجموعہ کلام ”عرفانِ محبت“ کے نام سے منظر عام پر آیا اور ہمارے حضرت والا کا مجموعہ کلام ”فیضانِ محبت“ کے نام سے شائع ہوا۔

حضرت پرتا بگڈھی کو حضرت والا سے بے حد محبت تھی، حضرت والا اگر کبھی رات میں قیام فرماتے تو حضرت موصوف بھی اپنا بستر گھر سے باہر خانقاہ میں لے آتے، اور فرماتے کہ

یہاں بڑے بڑے علماء آتے ہیں؛ لیکن میں کسی کے لئے گھر کے باہر بسترنہیں لاتا، صرف آپ کے لئے گھر سے باہر آ کر سوتا ہوں؛ بلکہ ایک مکتب میں تو یہ تحریر فرمایا کہ:
 ”آپ کو مجھ سے جیسی محبت ہے دنیا میں مجھ سے ایسی محبت کرنے والا کوئی دوسرا نہیں۔“

حضرت والا اللہ آباد کی اس روح پرور خانقاہ میں تین سال مقیم رہے، اور حضرت پرتا گلڈھمیؒ کے فیوض سے استفادہ کرتے رہے، بالآخر خلافت سے سرفراز ہوئے۔

حضرت مولانا شاہ عبدالغنی پھولپوریؒ کے دامن تربیت میں
 اسی دوران حضرت کو پھولپور میں حکیم الامت حضرت تھانویؒ کے خلیفہ اجلاں حضرت مولانا شاہ عبدالغنی صاحب پھولپوریؒ کی شخصیت اور ان کی کیفیات درِ محبت کا علم ہوا، حضرت کوان کی طرف بہت کشش محسوس ہوئی، ان کی طرف رجوع کا ارادہ فرمایا، اور پہلے مکتب میں سر نامہ یہ شعر لکھا:

جان و دل اے شاہ قربانت کنم
 دل ہدف را تیر مژگانت کنم

حضرت پھولپوریؒ نے بذریعہ خط ہی بیعت فرمائ کر کچھ اور اداذ کار تلقین فرمائے اور جواب میں لکھا کہ:

”آپ کا مزاج عاشقانہ معلوم ہوتا ہے، اور اہل عشق اللہ کا راستہ بہت جلد طے کرتے ہیں، محبت شیخ مبارک ہو، محبت شیخ تمام مقاماتِ سلوک کی مفتاح ہے۔“

حاضری کی اجازت ملی، والدہ سے اجازت لے کر عید الاضحی سے بالکل قریب ایام میں پھولپور روانہ ہوئے، عین عید الاضحی کے دن نماز سے ایک گھنٹہ قبل حضرت پھولپوری

کی خدمت میں پہنچے، اپنے آپ کو حضرت کے سپرد کر دیا، حضرت پھول پوری نے حلقہ ارادت میں قبول فرمالیا، سترہ سال حضرت کی خدمت میں گذارے، ان میں دس سال توبے حد صبر آزمائجہدات میں گذرے، حضرت اپنے شیخ کے ساتھ تہجد کے وقت روزانہ اٹھتے، وضو کرتے اور جب حضرت پھول پوریؒ عبادت میں مشغول ہو جاتے تو آپ ذرا بیچھے ہٹ کر آڑ میں بیٹھ جاتے؛ تاکہ حضرت کی عبادت میں کوئی خلل واقع نہ ہو، جب تک حضرت ممشغول رہتے آپ بھی بیٹھے رہتے، تہجد سے دوپہر تک روزانہ تقریباً رکھنے حضرت عبادت میں مصروف رہتے، دوپہر کا کھانا دونوں مل کر تناول کرتے، ان دس سالوں میں کبھی ناشتہ نہیں کیا، چوں کہ حضرت پھول پوریؒ پیرانہ سالی کی وجہ سے ناشتہ نہیں کرتے تھے، اس لئے حضرت والا نے بھی ناشتہ موقوف کر دیا؛ تاکہ حضرت پھول پوریؒ کے اہل خانہ کو کوئی تکلیف نہ ہو۔ جوانی کے عالم میں صح سے دوپہر ایک بجے تک غذا کا کوئی دانہ حضرت والا کے منہ میں نہیں جاتا تھا، دس سال تک یہ مجاہدہ جاری رہا۔ حضرت فرماتے تھے کہ میرا ناشتہ شیخ کے دیدار، ذکر و تلاوت اور اشراق سے ہوتا تھا، اور اتنا نور محسوس ہوتا تھا کہ آج تک اس کے انوار قلب و روح کو محسوس ہوتے ہیں۔

اپنی والدہ کا حضرت پھول پوریؒ سے نکاح

حضرت پھول پوری سے تعلق کے چار سال کے بعد حضرت پھول پوری کی اہلیہ صاحبہ اللہ کو پیاری ہو گئیں، اس کے ایک عرصہ کے بعد حضرت پھول پوری نے ایک دن فرمایا کہ بغیر بیوی کے بہت تکلیف ہوتی ہے، بعض بیماریاں ایسی آ جاتی ہیں جن میں بیوی ہی خدمت کر سکتی ہے، یہ سن کر حضرت والا نے اپنی والدہ صاحبہ سے مشورہ کیا، وہ رضامند ہو گئیں، حضرت پھول پوری کو اطلاع دی، حضرت نے مسرور ہو کر اجازت دی اور اس طرح حضرت والا نے اپنی والدہ کا نکاح حضرت پھول پوری سے کر دیا، اور پھر حضرت پھول پوری سے

حضرت کی قربت بہتی چلی گئی، یہ من جانب اللہ ایک تدبیر تھی جس نے حضرت والا کو اپنے مرشد کے فیض و تربیت سے کندن بنادیا۔

حضرت پھول پوری کی بے مثال خدمت

حضرت پھول پوری کے یہاں جذبِ عشق اور مستقیماً کا عجب عالم ہوتا تھا، گھر میں نہ بیت الخلاء تھا نہ غسل خانہ، قضاۓ حاجت کے لئے جنگل میں جانا ہوتا تھا، وضوا اور غسل کے لئے قریب کے تالاب میں جانا پڑتا تھا، جس کا پانی سرد یوں میں برف کی طرح ٹھنڈا ہو جاتا تھا، مسجد کے قریب ایک کنوں تھا جس کا پانی حضرت پھول پوری استعمال نہیں فرماتے تھے، اسی لئے حضرت والا اپنے شیخ کے استعمال کے واسطے شدید گرمی میں بھی روزانہ خانقاہ سے ایک میل دوری پر واقع ندی سے پانی بھر کر لاتے تھے۔

حضرت والا کے محبتِ خاص جناب الحاج محمد الیاس صاحب قریشی دہلوی نے اپنا یہ چشم دید واقعہ سنایا کہ ۱۹۵۸ء میں حضرت مولانا شاہ عبدالغنی پھول پوری ہمارے گھر واقع کو چہ مہر پروردہ میلی تشریف لائے، ان کے ہمراہ حضرت حکیم محمد اختر صاحب دامت برکاتہم بھی تھے، حضرت حکیم صاحب کے عقنوں شباب کا زمانہ تھا، شدید سردی کا موسم تھا، میری والدہ حیات تھیں اور وہ بھی بوڑھی تھیں، والد صاحب پہلے فوت ہو چکے تھے، حضرت شاہ عبدالغنی صاحب نے مجھ سے فرمایا کہ اپنی والدہ سے کہہ دیں کہ عشاء کے وقت ہی تہجد کے وضو کے لئے پانی گرم کر کے دے دیا کریں، رات کو اٹھنے کی بالکل تکلیف نہ فرمائیں، محمد اختر خود انتظام کرے گا، چنان چہ روزانہ لو ہے کہ ایک برتن میں پانی گرم کر کے دے دیا جاتا، جسے حضرت حکیم صاحب دامت برکاتہم گھرے خاکی رنگ کے کمبل میں لپیٹتے اور اس کو اپنے پہلو میں رکھ لیتے، اور اپر سے لحاف اوڑھ لیتے؛ تاکہ ان کے جسم اور لحاف کی گرمی سے پانی ٹھنڈا نہ ہو، اور رات بھرا تی طرح اسے لئے ہوئے نہ معلوم کس طرح سوتے، اور تہجد کے وقت

جب حضرت پھول پوریؒ اٹھتے تو پانی گرم ہوتا اور حکیم صاحب دامت برکاتہم اپنے شیخ کو وضو کرتے، جناب محمد الیاس صاحب قریشی فرماتے ہیں کہ کافی دن حضرت ہمارے گھر رہے اور میں روزانہ یہ منظر دیکھتا تھا اور مجھے بڑی حیرت ہوتی تھی۔

حضرت پھول پوریؒ فرماتے تھے کہ:

”آخر میرے پیچھے پیچھے اس طرح لگا رہتا ہے جیسے دودھ پینا پچ ماں

کے پیچھے پیچھے لگا رہتا ہے۔“

حضرت والا نے حضرت پھول پوری کی سترہ سالہ صحبت میں جو علوم و معارف سنے اور حاصل کئے، ان کو ”معرفتِ الہیہ، معیتِ الہیہ، صراطِ مستقیم، برائیں قاطعہ، شراب کی حرمت“ وغیرہ کتابوں کی شکل میں مرتب کر کے ان کا دائرہ فیضِ عام اور وسیع فرمادیا۔

حضرت پھول پوری سے باضابطہ تلمذ

حضرت والا اپنے شیخ حضرت پھول پوری کی راست شاگردی میں علوم دینیہ حاصل کرتے رہے، کچھ احباب نے دیوبند جانے کا مشورہ دیا، مگر آپ نے صحبتِ شیخ کو ترجیح دیتے ہوئے فرمایا کہ:

”علم میرے نزدیک درجہ ثانوی اور اللہ کی محبت درجہ اولین میں ہے، یہاں علم کے ساتھ مجھے شیخ کی صحبت نصیب ہوگی جس کی برکت سے اللہ ملے گا۔“

حضرت کے کچھ ساتھیوں نے مذاق اڑایا کہ ہماری سندوں میں فاضل دیوبند اور آپ کی سند میں فاضل بیت العلوم لکھا ہوگا، اور بیت العلوم کو کون جانتا ہے؟ اس پر حضرت نے فرمایا کہ:

”میں فاضل دیوبند کہلانے کے لئے علم حاصل نہیں کر رہا ہوں، اللہ

کی محبت سکھنے کے لئے کر رہا ہوں۔“

چنانچہ حضرت نے آٹھ سالہ نصاب کی تتمیل ۲۳ رسال میں کر لی، اور بخاری شریف کے چند اجزاء حضرت پھول پوری سے پڑھے، حضرت پھول پوری ایک واسطہ سے حضرت گنگوہی کے شاگرد ہیں، اس لئے آپ کی سند بہت عالی تجویز جاتی ہے۔ حضرت کے اسی اخلاص اور بے لوٹی کی برکات میں ہے کہ دسیوں اکابر فضلاء و علماء دیوبند حضرت والا کے مریدین، منتبین و متعلقین میں ہیں اور فیض پوری دنیا میں جاری و ساری ہے۔

حضرت والا کانکاح، ہجرت اور اہلیہ صاحبہ کی قربانی اور

دینداری کے امتیازات

اسی مدت میں حضرت والا کانکاح عظیم گذھ کے قریب ایک گاؤں ”کوٹلہ“ میں بے حد سادگی سے ایک ایسی خاتون سے ہوا جن کی عمر حضرت سے دس برس زائد تھی؛ لیکن ان کی دین داری اور نیکی کا بہت چرچا تھا، حضرت کے بقول:

”شیخ کی صحبت میں طویل مدت تک قیام اہلیہ ہی کی وجہ سے ممکن

ہوسکا۔“

حضرت پھول پوری سے آپ کے عاشقانہ تعلق کی بنابر اہلیہ نے شروع ہی میں بخوبی حضرت کو اجازت دے دی تھی کہ آپ جب تک چاہیں شیخ کی خدمت میں رہیں، ہمیں کوئی اعتراض نہ ہوگا، ہماری طرف سے آپ پر کوئی پابندی نہیں ہے۔ حضرت فرماتے تھے کہ:

”وہ ہمیشہ دین میں میری معین رہیں، اور ابتداء ہی سے مجھ سے کہا

کہ ہم ہمیشہ آپ کا ساتھ دیں گے، جو کھلائیں گے کھالیں گے، جو

پہنائیں گے پہن لیں گے، اگر فاقہ کریں گے تو ہم بھی فاقہ کریں گے، آپ

جنگل میں رہیں گے تو ہم بھی جنگل میں رہیں گے، آپ سے کبھی کوئی فرماش

اور مطالب نہیں کریں گے، اور کبھی آپ کو پریشان نہیں کریں گے، انہوں نے اس عہد کو پورا کر دکھایا، اور زندگی بھر کسی چیز کی فرمائش نہیں کی، نہ زیور کی نہ کپڑے کی نہ مال کی، دنیا کی محبت ان میں تھی ہی نہیں، جانتی ہی نہ تھیں کہ دنیا کدھر رہتی ہے؟ جب گھر میں داخل ہوتا تو اکثر ویشتر تلاوت کرتی ہوتیں۔“

حضرت پھول پوری نے حضرت والا کے بارے میں فرمایا کہ:
”یہ تو صاحب نسبت ہیں ہی، لیکن ان کی اہلیہ بھی صاحب نسبت ہیں۔“

حضرت پھول پوری[ؒ] نے ۱۹۶۰ء میں پاکستان بھارت کی، حضرت والا نے حضرت پھول پوری کے ہمراہ بھارت کی، حضرت نے اہلیہ اور اپنے فرزندگرامی حضرت مولانا محمد منظہر صاحب دامت برکاتہم کو، جو اس وقت کم سن تھے، ہندوستان میں چھوڑ دیا، وسائل نہ ہونے کی وجہ سے ایک سال تک نہ اہل و عیال کو پاکستان بلا سکے اور نہ خود ہندوستان جانا ہو سکا، حضرت کی اہلیہ نے یہ مدت بڑے مجہدے اور صبر کے ساتھ گذاری، اور زبان پر ایک حرف شکایت تک نہ لائیں، حضرت فرماتے تھے کہ:

”میرے نزدیک وہ (اہلیہ) اس دور کی رابعہ بصریہ تھیں،“

ایک وعظ میں فرمایا کہ:

”اللہ کا فضل اور اس کا احسان ہے کہ بالغ ہوتے ہی تین سال تک حضرت مولانا شاہ محمد احمد صاحب رحمۃ اللہ علیہ کی خدمت میں تھا، پھر سترہ سال حضرت مولانا شاہ عبدالغنی صاحب رحمۃ اللہ علیہ کی خدمت میں رہا، پھر حضرت مولانا ابراہام الحق صاحب دامت برکاتہم کی خدمت میں ہوں، دیکھو

زندگی کا بہت بڑا حصہ اللہ والوں کے ساتھ اختر نے گزارا ہے، کیا یہ اللہ تعالیٰ کا احسان نہیں ہے؟ اگر وہ توفیق نہ دیتا تو ہمت ہوتی؟ سوچتا کہ اپنے مستقبل کی فکر کرو، نوکری کرو، کہیں پیسہ کماو، لیکن شیخ کے ساتھ کراچی میں سال بھر رہ گیا، میرے بال بچے ہندوستان میں تھے اور بہت تکلیف اور سخت حالات میں تھے، ایسے ایسے دن گزرے ہیں، اللہ تعالیٰ کا شکر ہے جس طرح انہوں نے تربیت کی وہ اللہ تعالیٰ کا فضل خاص ہے کہ انہوں نے توفیق دی، اپنے راستے کے غم جس کو دیں ان کا احسان ہے، ان کے راستے کا غم پھولوں سے افضل ہے، گناہوں سے بچنے میں بھی تو غم ہوتا ہے مگر اس غم پر دنیا بھر کے پھول، دنیا بھر کی خوشیاں قربان ہو جائیں تو اس کا حق ادا نہیں ہو سکتا۔“
(پردیس میں تذکرہ وطن ۱۶۸-۱۶۷)

حضرت پھولپوری سے بے نظیر اور قابل رشک خادمانہ وفادارانہ تعلق

حضرت والا اپنے مرشد حضرت پھول پوریؒ کی وفات تک سایے کی طرح ان کے ساتھ رہے، اور خدمت و رفاقت کا حق ادا کر دیا، حضرت ہردوئیؒ نے ایک مکتب میں حضرت والا کو لکھا تھا:

”از ابتداء تا انتہا خدمت شیخ مبارک ہو، آپ سے دین کا جو عظیم الشان کام لیا جا رہا ہے یہ حضرت پھول پوریؒ کی خدمت کا صدقہ ہے۔“

حضرت والا نے حضرت پھولپوریؒ کی جانشینی کا حق بھی ادا کر دیا اور ان کے علوم و فیوض اور اداؤں کو اپنے اندر سمو کر دکھا دیا کہ دیکھنے والوں کو حضرت پھولپوریؒ کی یاد تازہ ہو گئی، بطور خاص سادگی اور تواضع و انساری کی ادائتواس درجہ نمایاں تھی کہ اس کی نظیر ڈھونڈنے سے

بھی نہیں ملتی، اپنے مرشد کی محبت اور عقیدت میں حضرت والا کا رنگ وہی تھا جو فارسی شاعر نے اس طرح بیان کیا ہے۔

من تو شدم، تو من شدی، من جاں شدم تو تن شدی
تاکس نہ گوید بعد ازیں، من دیگرم تو دیگری

حضرت مجتہد السنّۃ کے دربار میں

حضرت پھول پوریؒ نے اپنے مریدین و متعلقین و مشتبین کو اپنے بعد حضرت تھانویؒ کے آخری خلیفہ اور بزم اشرف کے آخری چراغ حضرت مجتہد السنّۃ ہردویؒ سے رجوع کی تاکید فرمائی تھی، حضرت والا نے اسی کی تعمیل میں حضرت ہردویؒ سے اصلاحی تعلق قائم فرمایا اور ۱۳۸۷ھ میں خلافت و اجازت سے نوازے گئے، حضرت ہردویؒ سے حضرت والا کو عقیدت و محبت کا بے مثال تعلق تھا، حضرت ہردویؒ کے ملفوظات کا مجموعہ "مجالس ابرار" کے نام سے حضرت والا نے مرتب فرمایا تھا جسے بحمد اللہ قبولی عام حاصل ہوا، اسی طرح حضرت مجتہد السنّۃ کے حکم پر "ایک منٹ کا مدرسہ" نامی کتاب حضرت نے مرتب کی جس نے مقبولیت کے تمام ریکارڈ توڑڈا لے۔

اپنے شیوخ سے غایت تعلق اور جذبہ احسان مندی

اہل اللہ اور بطور خاص اپنے مرشدین سے حضرت والا کے تعلق، محبت، عقیدت کا کیا رنگ تھا، خود حضرت کی زبانی سنئے، فرماتے ہیں:

"اللہ کی ایک نعمت کو بطور شکر کے تحدیث نعمت کے طور پر بیان کرتا

ہوں اور فخر اور جاہ سے پناہ چاہتا ہوں، جب میں بالغ ہوا تو حضرت مولانا

محمد احمد صاحب پرتا گلہڈھیؒ بحیات تھے، ان کی صحبت میں تین سال رہا، اس

کے بعد حضرت مولانا شاہ عبدالغنی صاحب پھول پوریؒ سے بیعت ہوا، تو ان

کی صحبت میں سترہ سال رہا، ان کے انتقال کے بعد حضرت مولانا شاہ ابرار الحق صاحب دامت برکاتہم کی صحبت میں ابھی تک ہوں، پچاس پچاس دن ان کی صحبت میں رہا ہوں، اب بھی باقاعدہ خط و کتابت کرتا ہوں، ہر ہفتہ ایک خط بھیجا ہوں، یہاں (افریقہ) آنے سے چھ سات دن پہلے ایک خط کراچی سے بھیجا تھا، اور یہاں آتے ہی دوسرا خط چلا گیا اور خط میں کیا مضمون ہوتا ہے؟ کہ میں آپ کی دعاؤں کا اور توجہ کا سراپا محتاج ہوں؛ تاکہ شیخ یہ نہ سمجھیں کہ اب اخت کو لوگ بہت مانتے لگے تو مجھ کو بھول گیا، یاد رکھو! شیخ کٹ آؤٹ ہے اگر شیخ اپنی توجہ کا کٹ آؤٹ ہٹالے تو مرید چاہے کیسا ہی ہو گیٹ آؤٹ ہو جائے گا، اس لئے شیخ کا احسان کبھی نہیں بھولنا چاہئے۔

مجھ کو تین دریاؤں کا پانی ملا ہے، دریائے مولانا شاہ محمد احمد صاحب، دریائے مولانا شاہ عبدالغنی صاحب، دریائے مولانا شاہ ہردوئی دامت برکاتہم، جب دریا ملتے ہیں تو پاٹ چوڑا ہو جاتا ہے، سب میرے بزرگوں کا فیض ہے، میرا کوئی کمال نہیں، بس اللہ کی رحمت کا سہارا ہے، اپنے اعمال کا کوئی سہارا نہیں ہے، اللہ کی رحمت سے امید ہے کہ بخش دیا جاؤں گا، اپنے عمل سے بخشش نہیں ہوگی، یتھدیث نعمت ہے ”ولا فخر یا ربی“ کوئی فخر کی بات نہیں مگر یہ اللہ کا فضل ہے۔ امید ہے کہ عالم میں اگر آپ تلاش کریں تو اتنی صحبت پانے والے کم ملیں گے، کوئی چھ مہینہ، کوئی سال بھر، کوئی پانچ سال، مگر تینوں بزرگوں کی صحبت ملا کر بہت عرصہ ہو جاتا ہے، شیخ کی نعمت بہت بڑی نعمت ہے۔ (پردیس میں تذکرہ وطن ۲۶-۲۷)

خانقاہ اشرفیہ

حضرت والا کا قیام کراچی میں پہلے ”نظم آباد“ میں تھا، دو دہائی آپ وہاں خدمت دین انجام دیتے رہے، پھر حضرت ہردوئی کے حکم سے ”گلشن اقبال کراچی“ منتقل ہوئے اور ”خانقاہ امدادیہ اشرفیہ“ قائم فرمائی، پھر اسی خانقاہ میں ”مدرسہ اشرف المدارس“ اور ”مسجد اشرف“ کی تعمیر مکمل ہوئی۔

یہ خانقاہ پورے عالم کے لئے رشد و ہدایت کا مرکز ثابت ہوئی، متولیین و طالبین برصغیر، یورپ، افریقہ، خلیج وغیرہ تمام علاقوں سے جو ق در جو ق حاضر ہوتے رہے اور استفادہ کرتے رہے، حضرت والا نے خانقاہ، اس کے نظام کی اہمیت اور صحبت اہل اللہ کے التزام کی طرف بار بار اپنے مواعظ میں توجہ دلائی ہے، ایک موقع پر ارشاد فرمایا:

”آج آپ سے کوئی پوچھے کہ تزکیہ نفس کیا ہے؟ خانقاہوں میں کیا ہوتا ہے؟ تو بتا دیجئے کہ خانقاہ یز کی ہم کا مظہر ہے، خانقاہ وہ جگہ ہے جہاں جاہ کا جیم اور بابا کی باء نکالی جائے اور خالص آہ رہ جائے تو آہ اور اللہ میں کوئی فاصلہ نہیں ہے، ہماری آہ کو اللہ نے اپنی آغوش میں لے رکھا ہے، جہاں آہ کو جاہ اور بابا سے پاک کیا جائے یعنی جاہ و تکبر کو مٹایا جائے اور بابا و شہوت، بد نظری اور عشق غیر اللہ سے دل کو پاک کیا جائے اس کا نام خانقاہ ہے، خانقاہ نام حلوہ کھانے کا نہیں ہے جیسا کہ عام لوگ سمجھتے ہیں، خانقاہ کی تعریف پر میرا شعر ہے۔

اہل دل کے دل سے نکلے آہ آہ

بس وہی اختر ہے اصلی خانقاہ

اور اگر نہیں تو پھر وہ خانقاہ نہیں ہے خواہ نتوہ ہے۔ (خواہ شریعت/ ۳۲۵)

جامعہ اشرف المدارس

سلوک و تربیت کے پہلو بہ پہلو اشاعت علوم اسلامیہ کے لئے سندھ بلوچ سوسائٹی گلستان جوہر کراچی میں حضرت نے جامعہ اشرف المدارس کے نام سے ایک عظیم الشان ادارہ قائم فرمایا جو اپنے ظاہری و معنوی جمال و وسعت میں اپنی مثال آپ ہے، اور حضرت کے خلف الرشید حضرت مولانا محمد مظہر صاحب دامت برکاتہم کی زیر نگرانی جانب منزل رواں دوال ہے، خوش سلیقگی اور حسن انتظام اس کے ہر ہر ذرے سے آشکارا ہے، کئی ہزار طلبہ بیک وقت زیر تعلیم رہتے ہیں۔

خدمتِ خلق

خدمتِ خلق کے باب میں حضرت کی نمایاں خدمات کا اندازہ ”الآخر ٹرسٹ انٹرنیشنل“ سے کیا جاسکتا ہے، جس نے مختصر عرصہ میں اس حوالے سے عظیم خدمات کی ایک زریں تاریخ رقم کی، یہ ادارہ ملت کے لئے حضرت کی سچی تڑپ اور درد کا مظہر تھا، حضرت پورے عالم میں اعلاء کلمۃ اللہ کے مقصد سے سرگرم عمل ہر دینی تحریک کے موید و معاون تھے۔

مواعظ و تالیفات

تذکیہ و تربیت اور تعلیم دین کے ساتھ ہی حضرت کا ایک خاص امتیاز آپ کے موثر موعظ اور عالمانہ و عارفانہ تصانیف ہیں، حضرت کی علمی خدمات کا دائرہ بے حد و سعیج ہے، کم و بیش ڈبڑھ سو کتابیں مختلف موضوعات پر منظر عام پر آچکی ہیں، جن میں آپ کے موعظ و ملفوظات کا بڑا حصہ ہے، اور ان کی تاثیر ایسی ہے کہ پڑھتے جائیے، سرد ہفتے جائیے، ہزارہا ہزار بندگان خدا نے ان کی برکت سے زندگیوں میں انقلاب پیدا کیا، حضرت کی تصنیفات کا تعارف ایک مستقل موضوع ہے، ان موعظ و تصنیفات کے دسیوں زبانوں میں ترجمے ہوئے، بعض منتخب موعظ کا ۲۳ رزبانوں میں ترجمہ ہو چکا ہے، لاکھوں کی تعداد میں موعظ شائع ہو کر بلا معاوضہ پوری دنیا میں تقسیم ہوتے رہے ہیں، ذیل میں چند اہم کتابوں کا مختصر تعارف لکھا جاتا ہے۔

معارفِ مثنوی

مولانا رومی کی مثنوی کے اشعار کی شرح پر تقریباً ۸۰۰ صفحات پر مشتمل آپ کے دروس کا مجموعہ ”معارفِ مثنوی“ آپ کا شاہ کار ہے، علامہ یوسف بنوریؒ نے اس کے مطالعہ کے بعد فرمایا:

”برادر محترم مولانا حکیم محمد اختر صاحب مدظلہ کی تالیف لطیف ”معارفِ مثنوی“ پڑھ کر موصوف سے اتنی عقیدت ہوئی کہ جس کا مجھے تصور بھی نہیں ہو سکتا تھا، فارسی اردو میں قدرتِ شعر، حسن ذوق، پاکیزگی

خیالات اور در دل کا بہترین مرقع ہے۔“

مفکر اسلام حضرت مولانا سید ابو الحسن علی ندویؒ نے تحریر فرمایا:

”مولانا حکیم محمد اختر صاحب نے مثنوی کا ذوق اپنے شیخ اول مولانا عبد الغنی پھوپوریؒ سے اخذ کیا، جن کے مثنوی کا ذوق اور عشق میں نے خود اپنی آنکھوں سے دیکھا اور کانوں سے سنا ہے، حکیم صاحب نے اردو میں مثنوی کی ایک نئے طرز سے خدمت کی ہے، اور معارف مثنوی کے نام سے اس کی حکایات کو سلیس اور شیریں اردو میں پیش کر کے بر صغیر ہندو پاک کے اردو داں طبقہ کے لئے مولانا روم کا خوان نصیحت و حکمت چن دیا ہے، اور ان موتیوں کو جو مثنوی کے دفتر میں محفوظ تھے لوگوں کی دسترس میں دے دیا ہے۔“ (مقدمہ معارف مثنوی)

مثنوی سے حضرت کا تعلق بچپن سے ہی گہرا تھا، حضرت کو بچپن میں قرآن پڑھانے والے قاری صاحب بھی مثنوی کا ذوق رکھتے تھے اور کبھی بھی پر زور اور پر درد لجھ میں حضرت کو سناتے تھے اور حضرت بے خود ہو جاتے تھے، یہ ابتدائی تعارف و تعلق مرور ایام سے بڑھتا گیا، یہاں تک کہ حضرت اپنے دور میں مثنوی کے سب سے ممتاز شارح و ترجمان ثابت ہوئے، حضرت علامہ بنوری نے تو یہاں تک کہہ دیا کہ آپ میں اور مولانا رومی میں کوئی فرق نہیں معلوم ہوتا۔

اس کا اندازہ اس سے ہوتا ہے کہ حضرت والا نے مثنوی کے تعلق سے تین کتابیں ”

معارف مثنوی، درس مثنوی، فغان رومی“ تالیف فرمائی ہیں، حضرت والا فرماتے تھے کہ:

”میرے شیخ اول تو مولانا رومی ہیں جن سے مجھے اللہ کی محبت کا درد حاصل ہوا اور مثنوی سمجھنے کے شوق میں نابالغی ہی کے زمانے میں فارسی کی تعلیم حاصل کرنا شروع کر دی تھی، اور تھائی میں مثنوی کے اشعار پڑھ کر رویا

کرتا تھا، قونیہ کے سفر میں میں نے وہ جنگل دیکھا ہے جس میں مولانا روم
نے اپنی ۲۸ ہزار اشعار پر مشتمل مشنوی لکھی ہے، وہ جنگل انوارات سے آج
بھی بھرا ہوا ہے۔ (الاطاف رباني: ملفوظات سفر ترکی)

حضرت والا کی اس تالیف لطیف نے بے شمار بندگان خدا کے دلوں میں اللہ کی
معرفت اور عشق کی آگ بھڑکا دی، اور خود حضرت نے اپنی اس تالیف کا یہی مقصد اپنے پیش
نظر رکھا اور ارقام فرمایا:

”احقر کو مشنوی شریف سے اس وقت سے والہانہ تعلق و شغف ہے
جب کہ احقر بالغ بھی نہ ہوا تھا، اور پھر حق تعالیٰ نے ایسا شیخ عطا فرمایا جو
مشنوی شریف کے عاشق تھے، اور فرماتے تھے کہ مشنوی شریف میں عشق کی
آگ بھری ہوئی ہے، اور اپنے پڑھنے والوں کے سینوں میں بھی آگ
اگادیتی ہے، احقر کی ہمیشہ یہ تمثیر ہی ہے کہ حق تعالیٰ مشنوی شریف کے علوم
و معارف احقر کے قلم سے اس عشق ناک اور دردناک انداز سے تالیف
کرادیں جو ناظرین کے سینوں میں حق تعالیٰ کی محبت و ترپ پیدا کرنے کا
ذریعہ بن جائے، ہمارا کام ہر ملنے والے سے حق تعالیٰ شانہ کی محبت کاغم
بیان کرنا ہے، پھر جس کے مقدار میں ہوگا اور جس کی زمین تھم عشق الہی کے
لئے صالح اور لائق ہوگی اس میں میرے لئے صدقہ جاریہ کا انتظام ہو جائے
گا، اور زمین شور کے لئے بھی یہ پیغام جدت بن جائے گا۔

بن کے دیوانہ کریں گے خلق کو دیوانہ ہم

بر سر منبر سنائیں گے تیرا افسانہ ہم“

سید الطائفہ حضرت حاجی امداد اللہ مہاجر کی کا درس مشنوی اور خاص انداز معروف و
مشہور ہے، حضرت نانو تویؒ قرآن مجید، صحیح بخاری اور مشنوی تینوں کو الیلی کتاب کہا کرتے

تھے، حضرت حکیم الامت تھانویؒ کے مواعظ و بیانات میں جس قدر استشہاد مولانا رومؒ کے اشعار سے ملتا ہے، اتنا کسی اور سے نہیں ملتا، ایسا محسوس ہوتا ہے کہ ہمارے حلقة دیوبند میں مثنوی روی اور اس کے عارفانہ مضامین و نکات سے مناسبت اور استشہاد کے تعلق سے حضرت والا کو آخري شخصيت قرار دیا جائے تو غلط نہیں ہو گا۔

حضرت والا کے خادم و معتمد خاص محترم المقام حضرت سید عشرت جمیل صاحب دامت برکاتہم نے بجا لکھا ہے:

”معارف و مثنوی ایک بالکل منفرد شرح ہے، جو حضن لفظی ترجمہ نہیں، بلکہ حضرت روی کے منتشر اور وسیع علوم کو جمع کر کے دریا کو کوزہ میں بند کر دیا ہے، جس میں حضرت والا کی آتش عشق اور درودل سے ایک منفرد اور دل آ ویزا اسلوب بیان دلوں میں اللہ کی محبت کی آگ لگا دیتا ہے۔

حضرت جب مدرسہ بیت العلوم میں پڑھتے تھے تو ایک رات حضرت کے قلب مبارک پر مثنوی کے بعض اشعار کی خاص تشرح وارد ہوئی اور حضرت رات ہی کو فخر کے قریب اپنے شیخ حضرت پھول پوری رحمۃ اللہ علیہ کی خدمت میں پھولپور حاضر ہوئے اور فخر کی نماز پھولپور میں پڑھی، مدرسہ بیت العلوم پھولپور سے پانچ میل پر ہے، حضرت شیخ حضرت کو دیکھ کر خوش ہوئے اور فرمایا کہ اتنے سوریے کیسے آئے؟ عرض کیا کہ حضرت مثنوی کے بعض اشعار کے معانی دل میں آئے ہیں حضرت کی تصدیق کے لئے حاضر ہوا ہوں کہ میں صحیح سمجھا ہوں یا نہیں؟ حضرت شیخ پھولپوری فخر کے بعد تلاوت، مناجات و اذکار کرتے تھے اور اشراق کی نماز پڑھ کر فارغ ہوتے تھے، اس دن حضرت شیخ نے اپنے تمام معمولات ملتوی کر دیئے اور فرمایا کہ سناؤ، حضرت نے فخر کے بعد تشرح شروع کی یہاں تک کہ دن کے گیارہ نج

گئے، تقریباً پانچ گھنٹے حضرت پھولپوری مسلسل سنتے رہے اور حضرت شیخ کی آنکھوں سے آنسو جاری تھے

وہ چشم ناز بھی نظر آتی ہے آج نم
اب تیرا کیا خیال ہے اے انتہائے غم
یہ واقعہ سنائے کر حضرت دامت برکاتہم نے یہ شعر احقر کو سنایا تھا،
حضرت شیخ مولانا شاہ عبدالغنی صاحب پھولپوری مثنوی کے عاشق تھے،
حضرت کی تشریح سن کر حضرت پھولپوری نے خوش ہو کر فرمایا کہ بتاؤ! آج
کیا کھاؤ گے؟ حضرت نے عرض کیا جو حضرت کھلادیں گے، حضرت گھر
تشریف لے گئے اور فرمایا کہ ”آج اختر کے لئے تہری پکاؤ“ تہری پیلے رنگ
کی ہوتی ہے، چاولوں سے بنائی جاتی ہے، اللہ تعالیٰ نے حضرت سے مثنوی
کی جو عظیم الشان خدمت لی ہے، ایسی شرح کی مثال نہیں ملتی اور یہ سب ان
بزرگوں کا فیض ہے جن کی جو تیاں حضرت نے اٹھائی ہیں۔“ (فغان
اختر/ ۲۳۷-۲۴۰)

مکہ معنظمه میں ایک بار جو کے موقع پر حضرت مولانا شاہ محمد احمد صاحب کا ساتھ ہو گیا،
جو کے بعد اپنے جگہ میں حضرت مولانا کی طبیعت کچھ مضھل تھی حضرت سے فرمایا کہ کچھ
سنائیے، حضرت نے مثنوی کے اشعار کی تشریح فرمائی تو مولانا شاہ محمد احمد صاحب اٹھ کر بیٹھ
گئے اور فرمایا کہ میرے سر میں شدید درد تھا، آپ کی تقریر سے بالکل جاتا رہا اور طبیعت بالکل
ٹھیک ہو گئی۔ (فغان اختر/ ۲۴۵)

حضرت والا کے مرشد اول حضرت پتا گلڈھمی نے معارف مثنوی کے تعلق سے تحریر

فرمایا ہے:

”معارف مثنوی قابل دید ہے، اور اس کے مؤلف سلمہ قابل داد،“

اس لائق ہے کہ سفر و حضر میں ساتھ رکھی جائے، اور اس سے مشق ہوا جائے،
فجزاہ اللہ عنا و عن سائر المسلمين خیراً“

واقعہ یہ ہے کہ حضرت والا کی یہ گرال قدر کتاب عشق الہی، محبت رسول، زہد و درع، دین شریعت کی عظمت، تعلق مع اللہ اور نسبت کی اہمیت، اور اولیاء دین سے محبت و عقیدت کے فیضان کے لئے نہ صرف کافی وافی ہے بلکہ ہزار کتابوں پر بھاری ہے۔

باتیں ان کی یاد رہیں گی

حضرت کی مجالس و ملفوظات کا ایک مثالی اور حسنِ ترتیب کا شاہ کار مجھوںے حضرت مولانا محمد رضوان القاسمی (حیدر آباد) نے ”باتیں ان کی یاد رہیں گی“ کے نام سے مرتب فرمایا تھا، جو بے حد مقبول ہوئی، اس کے مقدمہ میں معروف صاحب قلم اور ممتاز عالم دین حضرت مولانا خالد سیف اللہ رحمانی مدظلہ نے بالکل بجا تحریر فرمایا ہے:

”ماضی قریب کے علماء میں حضرت مولانا اشرف علی تھانوی کی مجالس کا خاص شہرہ تھا، ان مجلسوں نے کتنی ہی مٹی کو پارس اور پتھر کو موم بنایا ہے، کیا علماء اور کیا عوام، کیا امراء اور نواباں اور کیا رعایا کیا شعراء و خن دراء اور کیا فقہاء و مفتیان؟ ہر طبقہ کے لوگ آپ کے اسی ران محبت میں تھے، ان بافیض مجلسوں کو مرتب کیا گیا اور آج وہ اہل دل اور اہل طلب کے لئے خضر طریق ہیں۔

اسی مکیدہ تھانویؒ کے بادہ خواروں میں حضرت مولانا عبد الغنی پھول پوری رحمۃ اللہ علیہ اور حضرت مولانا محمد ابراہیم حقی دامت برکاتہم ہیں، اور ان دونوں بزرگوں کے فیض یافتگان میں حضرت مولانا حکیم محمد اختر صاحب مدظلہ (کراچی، پاکستان) ہیں، جو تھانوی رنگ میں رنگے ہوئے ہیں، شعر

وْخُن کا اعلیٰ ذوق رکھتے ہیں، خوب کہتے ہیں اور خوب انتخاب کرتے ہیں، اپنے سامعین و مستفیدین کو بادۂ محبت پلاتے ہیں، اور مست مئے عشق حقيقی کرتے ہیں، مثنوی مولانا رومؒ کے شارح خاص ہیں، اور مثنوی کے اشعار کی ایک شرح بھی آپ کے قلم فیض قم کا اثر ہے، پیر رومی نے کس کس کو مرید نہیں کیا؟ صاحب دل کو بھی، صاحب دماغ کو بھی، صوفی کو بھی، فلسفی کو بھی، بارگاہِ رومی کی ارادت بھی ایک تمغہ امتیاز ہے، حکیم صاحب بھی اس بارگاہ کے عارفین؛ بلکہ عاشقین میں ہیں۔

یہ انہیں کے مفہومات با برکات کا مجموعہ ہے، جو ورق ورق روشن ہے، جس میں قرآن ہے، حدیث ہے، فقہ ہے، تصوف ہے، سوز و گداز ہے، تربیت و اصلاح ہے، تذکیر و موعظت ہے، علمی نکات ہیں، عارفانہ نکتے پہنچاں ہیں، دل کو چھوٹے ہوئے اشعار ہیں، اور دماغ پر نقش چھوڑ جانے والی باتیں ہیں۔ (باتیں ان کی یاد رہیں گی) (۲۳)

روح کی بیماریاں اور ان کا علاج

یہ حضرت والا کی انتہائی مقبول خاص و عام اور با برکت تالیف ہے، اس کا پہلا حصہ مختلف روحانی امراض (غیبت، چغل خوری، حسد، کینہ، بدنظری، زنا، لواط، بعض، عداوت، جھوٹ وغیرہ) کی ہولناکیوں، برے نتائج اور ان کے علاج کے طریقوں اور تدبیروں کے تذکرے پر مشتمل ہے، اور دوسرا حصہ بعض روحانی بیماریوں کے ساتھ اخلاق حمیدہ اور ان سے آرائشگی کی اہمیت اور تدبیروں کے بیان کو محیط ہے۔

فتنه کے اس دور میں خاص درد سوز کے ساتھ قرآن، حدیث اور اقوال سلف کی روشنی میں مکمل شرح و بسط کے ساتھ حضرت جیسی صاحب بصیرت، نباض ملت، حکیم العصر

شخصیت کے مؤثر قلم سے مرتب یہ اصلاحی مضمایں ”از دل خیز د بردل ریز د“ کا مصدقہ اور ہزاروں بگڑے ہوؤں کے سنوارنے کا سامان اور ذریعہ ثابت ہوئے، یہ کتاب اس قابل ہے کہ ہر صاحب ایمان مرد و عورت کے مطالعہ میں اور ہر گھر میں رہے۔

پیارے نبی صلی اللہ علیہ وسلم کی پیاری سنتیں

حضرت والا کی یہ ایک کتاب انتہائی مختصر اور جامع ہے، اس میں صحیح سے لیکر رات تک کے تمام مشاغل و اعمال میں مسنون طریقہ حوالوں کے اہتمام کے ساتھ آسان زبان میں تحریر کر دیا گیا ہے، صاحب کتاب پر خود اتباع سنت کا رنگ ہر دوسرے رنگ پر غالب تھا، اس لئے اس کی تاثیر محتاج بیان نہیں ہے، ہزاروں کی تعداد میں یہ کتاب شائع ہو چکی ہے۔

فیضانِ محبت

یہ تقریباً ۳۰۰ صفحات پر مشتمل حضرت والا کے اشعار کا مجموعہ ہے، حضرت والا کو اپنے مرشد اول حضرت پرتا گلڈھی کی صحبت و تربیت کے فیض سے نصیس اور پاکیزہ ذوق شعر و سخن عطا ہوا تھا، اللہ عز و جل نے حضرت والا کو عشقِ حقیقی کا سوز و گداز بھی عطا فرمایا تھا اور معرفت کی کوچ نور دی سے بھی سرفراز فرمایا تھا، اور اصلاح امت کی ترپ سے بھی نوازا تھا، اس لئے حضرت کی شاعری میں عارفانہ، عاشقانہ اور مصلحانہ تینوں رنگ بالکل نمایاں ہیں۔

حضرت کا یہ مجموعہ کلامِ حمد، مناجات، نعت، منقبت، مدح شیخ و مرشد، عشقِ الہی اور معرفت تمام موضوعات کو محیط ہے۔

علم اور علماء کرام کی عظمت

سو صفحات پر مشتمل یہ رسالہ حضرت والا کے اس ہم وعظ پر مشتمل ہے جو آپ نے بتاریخ ۲۳ ربیعان المظہم ۱۴۰۶ھ مطابق ۱۹۸۶ء بمقام ڈھا کہ بغلہ دلیش کشیرِ مجع کے

سامنے فرمایا تھا، حضرت کے سلسلہ موالیہ میں یہ وعظ بہت نرالا اور البیلا ہے، جس میں علم دین اور علمائے دین کی عظمت قرآن و سنت کی روشنی میں مدل طور پر آشکارا کی گئی ہے، اس طرح یہ وعظ علماء کی اہانت و تمثیر میں بتلا افراد کے لئے بھی چشم کشا ہے اور دین کا کام حدود شریعت کا لحاظ کئے بغیر انجام دینے والے اور اپنی ہی محنت کو دین سمجھ کر علماء کی تنقیص میں گرفتار ہو جانے والے افراد کے لئے بھی مشعل را ہدایت ہے۔

حضرت نے اپنے اس وعظ میں واضح طور پر ثابت فرمایا ہے کہ علماء کی تحقیر حرام ہے، ایسا عنوان اختیار کرنا جس سے علماء کی بے وعی اور تحقیر ہو حرام ہے، حضرت نے تبلیغی جماعت کے احباب کے لئے بھی اس وعظ میں انتہائی کارآمد باتیں ارشاد فرمائی ہیں، اور تزکیہ و اصلاح کی اہمیت بھی واضح فرمائی ہے۔

یہ پورا وعظ پڑھنے اور بار بار پڑھنے اور دل میں اتارے جانے کے قابل ہے، اور پورے طور پر حضرت والا کی بصیرت اور تجزیہ علمی کا آئینہ دار ہے۔

پردیس میں تذکرہ وطن

جنوبی افریقہ کے دسویں سفر کے ملفوظات کا ایک قیمتی مجموعہ حضرت کے خادم خاص اور حضرت کی بیشتر کتابوں کے مرتب و جامع حضرت سید عشرت جمیل میر صاحب دامت برکاتہم نے ”پردیس میں تذکرہ وطن یعنی دنیا کے پردیس میں آخرت کے وطن اصلی کا تذکرہ“ کے نام سے ترتیب دیا ہے، یہ مجموعہ اپنے مندرجات و مشمولات کی جامعیت اور تاثیر میں منفرد ہے، اور صاحب ملفوظات کے سوز دروں اور جذبہ اصلاح کا آئینہ دار ہے۔

دنیا کی حقیقت

مشکوٰۃ المصانع کی کتاب الرقاۃ کی منتخب احادیث کی تشریع حضرت والا کے قلم گہر بار

سے ”رسول اللہ صلی اللہ علیہ وسلم کی نظر میں دنیا کی حقیقت“ کے نام سے منتظر عام پر آئی، حضرت والا نے یہ کتاب حضرت مولانا مفتی محمد عاشق الہی بلند شہریؒ کی فرمائش پر تالیف فرمائی، اس کتاب میں ۱۸۵/۱۸۶ احادیث کی دلنشیں تشریحات ہیں، یہ براہ راست حدیث نبوی کی خدمت ہے، اس مجموعہ نے عوام و خواص میں قبول عام حاصل کیا، بطور خاص حضرت شیخ الحدیث مولانا زکریا صاحبؒ نے یہ کتاب اپنے خدام کی زبانی مکمل سنی اور کلمات تحسین تحریر فرمائے۔

مواعظ در در محبت

حضرت کے مواعظ کا ایک بہت موثر مجموعہ ”مواعظ در در محبت“ کے نام سے کئی جلدیوں میں شائع ہوا ہے، یہ مواعظ بے انہتا پرتا ثیر ہیں اور پڑھنے والوں پر وجود اور گرگیری طاری کردیتے ہیں، اور ان کا مطالعہ کرنے والا بالعموم تبدیلی کا فیصلہ اور عہد کر ہی لیتا ہے، سیکھوں افراد کو یہ تجربہ ہوا ہے۔ حضرت مجتہد السنهؒ نے حضرت والا کے اس فیض عمومی سے خوش ہو کر فرمایا تھا۔

کرامت ہے یہ تیری رندوں میں مرے ساقی
جہاں رکھ دیں قدم اپناو ہیں مے خانہ بن جائے

حضرت والا کے نمایاں امتیازات

اللہ تعالیٰ نے حضرت کو بے شمار خوبیوں اور امتیازات سے نوازا تھا، متنوع کمالات آپ کی ذات میں مجتمع فرمادیے تھے، بقول تائب۔

دل دُگر، زخم دُگر، شوق دُگر، مان دُگر

اہل باطن کی ہوا کرتی ہے پہچان دُگر

چند امتیازات بطور نمونہ لکھے جاتے ہیں:

حضرت والا کا پہلا خاص امتیاز

بد نظری اور زنا کے فتنے کے خلاف مسلسل جہاد

حضرت والا کا ایک خاص امتیاز بد نظری، بے حیائی، بد کاری، عشق مجازی، حسن پرسقی، فشاشی اور عریانیت کے فتنے سے امتحان کو آگاہ اور ہوشیار کرنا ہے، حضرت نے اپنی فراست و بصیرت سے اس فتنے کی قہر سامانیوں کو محسوس کیا، اور اپنے بے شمار مواعظ و ملغوظات و تصنیف میں اس موضوع پر خوب خوب روشنی ڈالی، اور اپنی تمام خاص و عام مجالس میں اس طرف توجہ دلاتے رہے، اور بلاشبہ ہزاروں افراد کو ان کے ذریعہ توبہ و اصلاح کی توفیق نصیب ہوئی، حضرت مولانا عبد الرحمن صاحب دامت برکاتہم خلیفہ حضرت محبی اللہ (مقیم) جدہ) فرماتے ہیں:

”جو بات میں نے شدت سے محسوس کی کہ اس خانقاہ میں آنکھ کی

حفاظت کا اہتمام اتنی کثرت سے کیا جاتا ہے کہ گویا یہ ام الخباشت ہے، اور

حقیقتاً بدنظری ام الخبائث ہی ہے، جتنی بھی بیماریاں پیدا ہوتی ہیں اسی آنکھ سے پیدا ہوتی ہیں، آنکھ ہی دیکھتی ہے اور سب کچھ اس کے بعد عمل پیدا ہوتا ہے، جب تک آنکھ کی حفاظت نہ ہوگی، انسان کی اصلاح نہیں ہو سکتی، میرا یہ تاثر اسی خانقاہ سے ہوا، میں نے خانقاہ امداد یہ اشرفیہ کراچی کی خصوصیت میں عشق و محبت، للہیت، فنا نیت، گڑ گڑا ہٹ، ترپ، بے چینی، بے قراری پائی ہے، یہ اس خانقاہ کی خصوصی علامت ہے، اور جب بھی میں آیا اس میں ہمیشہ اضافہ ہی پایا ہے۔ اللهم زد فزد۔ (فقان اختر/۱۱)

حضرت والا کا ایک مختصر جیبی سائز کا رسالہ ”بدنظری کے چودہ نقصانات“، ہر خاص و عام کے لئے عظیم تھے کامقام رکھتا ہے، ان نقصانات میں اللہ کی نافرمانی، امانت میں خیانت، ملعون کے خطاب کا مستحب بن جانا، حماقت و بد عقلی، اللہ کے غضب و لعنت کا مستحق ہو جانا، دل کی کمزوری اور بیماری، طبی نقصان: غدو و موثنانہ کا متورم ہو جانا، سرعت انزال اور مشت زنی کا مرض، بینائی کو نقصان پہنچنا، ناشکری میں ابتلاء، انجام کا رزنا میں بتلا ہو جانا نمایاں ہیں۔

حضرت کے یہ جملے کس قدر حکیمانہ ہیں:

”بدنظری بدقعی کی پہلی منزل ہے، اور آخری اسٹیشن بدقعی کا ارتکاب ہے جہاں شرمگاہیں ننگی ہو جاتی ہیں اور آدمی دونوں جہاں میں رسوا ہو جاتا ہے، اس لئے اللہ تعالیٰ نے گناہ کی پہلی منزل ہی کو حرام فرمادیا کیونکہ بدنظری ایسا آٹو یٹک لیعنی خود کا رزینہ ہے کہ جس پر قدم رکھتے ہی آدمی سب سے آخری منزل پر پہنچ جاتا ہے، جس فعل کی ابتداء ہی غلط ہو اس کی انتہا کیسے صحیح ہو سکتی ہے؟ اس پر میرا شعر ہے۔

عش بتاں کی منزلیں ختم ہیں سب گناہ پر
جس کی ہو ابتداء غلط کیسے صحیح ہو انتہا
(بدنظری/۱۹)

واقعہ یہ ہے کہ اس موضوع پر حضرت کی تمام تحریرات و مواعظ کا ایک مکمل مجموعہ تیار کیا جائے تو ایک انسائیکلو پیڈیا کی حیثیت اختیار کر سکتا ہے۔ فی الواقع یہ تحریریں اس قابل ہیں کہ انہیں انفرادی طور پر بار بار پڑھا جائے اور اجتماعی طور پر انہیں سنایا جائے اور ان کا مذکورہ کیا جائے۔

احقر کے دل میں بھی انہیں کی برکت سے اس موضوع پر کام کرنے کا جذبہ پیدا ہوا، جس نے ایک ضخیم کتاب ”اسلام میں عفت و عصمت کا مقام“ کی شکل اختیار کی، یہ کتاب حضرت والا کے دعائیہ کلمات سے مزین ہے، اور اسے ہر حلقة میں سراہا اور قبول کیا گیا، فللہ الحمد.

حضرت والا کا دوسرا خاص امتیاز

سو زوروں اور خوش مزاجی کا بے نظیر امتزاج

حضرت والا کی ایک امتیازی خصوصیت مواعظ و مجالس اور ملاقاتوں میں خوش طبعی، ظرافت، مزاج ایمانی اور سبک روچی کے ساتھ سوز، تاثیر اور درد کا بے نظیر اجتماع و امتزاج تھا، اللہ تعالیٰ نے حضرت والا کو انتہائی لطیف حسِ مزاج اور ظرافت عطا فرمائی تھی، جسے حضرت اپنے مواعظ و ملفوظات میں انتہائی بر موقعہ استعمال فرماتے تھے۔

حضرت کے واقعات میں ہے کہ ایک بار ایسی جگہ وعظ فرمانے گئے جہاں امام صاحب کا مشاہرہ بہت کم تھا، حضرت نے وعظ کے دوران فرمایا:

”مجھے ایک واقعہ یاد آیا کہ ایک بادشاہ تھا اس نے اعلان کیا کہ جو ہمارے ہاتھی کو رلا دے گا اس کو ہم بہت انعام دیں گے، اس پر بڑے بڑے مصیبہت زدہ آئے اور کسی نے کان میں کہا کہ میرا بیٹا مر گیا ہے، کسی نے کہا کہ میری تجارت نقصان میں جا رہی ہے، کسی نے کہا کہ میری بیوی کو کینسر

ہو گیا ہے، لیکن کسی کی مصیبت سن کر ہاتھی کورونا نہ آیا، پھر ایک مولوی صاحب آئے جب انہوں نے ہاتھی کے کان میں کچھ کہا تو ہاتھی زار و قطار رو نے لگا، لوگوں نے کہا کہ مولوی صاحب آپ نے اس کے کان میں کیا کہہ دیا کہ یہ زار و قطار رو نے لگا، مولوی صاحب نے کہا کہ میں نے اسے اپنی تنجواہ بتا دی، بس اتنی تھوڑی سی تنجواہ سن کر ہاتھی رو نے لگا، کہ بے چارے کا گزارہ کیسے ہوتا ہوگا، ہاتھی تو روپڑا مگر کمیٹی والوں کے آنسو نہیں نکلتے، اللہ ان کے دل میں بھی رحم ڈالے۔“ (فغان اختر/ ۱۱۶)

ایک بار حضرت کی خدمت میں دونوں جوان آئے جو چہرے مہرے اور وضع قطع سے کسی کالج یا یونیورسٹی کے طالب علم لگتے تھے، حضرت والا نے ان کی تربیت کرتے ہوئے انھیں فرمایا کہ:

”تم اپنے سر کے بالوں کو استرے سے صاف کرادو، تمہارا سرا یسے لگے گا جیسے کسی مرنے والے کی قبر پر لوٹا پڑا ہو، جب تم ایسا کرو گے تو پھر کوئی بھی حسینہ اور دو شیزہ تمہاری طرف منہ پھیر کر نہیں دیکھے گی، اس طرح تم بہت سے گناہوں سے نج جاؤ گے۔“ (فغان اختر/ ۱۱۹)

متعدد اہل علم کا یہ تاثر ہے کہ حضرت والا کی طبیعت میں عجیب خوش مزاجی کا عضر تھا، اپنے قریبی اہل تعلق سے ہر ملاقات پر کوئی نہ کوئی ایسی خوش طبی کی بات ضرور فرمادیتے تھے جس سے سننے والوں کی طبیعت کئی کئی دن تک باغ و بہار رہتی تھی۔

محترم جناب حافظ محمد اسحاق ملتانی صاحب (مدیر ماہنامہ محاسن اسلام ملتان) کا بیان ہے کہ:

”ایک مرتبہ حضرت مولانا شاہ حکیم صاحب نور اللہ مرقدہ کی مجلس

خاص میں حاضری ہوئی تو حضرت نے اہل مجلس کو اعلیٰ قسم کے سیب کھلانے اور فرمایا کہ یہ خاص اہل دل حضرات کے لئے ہیں، بندہ نے عرض کیا کہ حضرت! میں بھی اہل دل میں سے بننا چاہتا ہوں، فرمایا ہاں ہاں تم بھی کھاؤ۔“ (فغان اختر/ ۲۱۸)

حضرت والا داڑھی کے شرعی مسئلہ کو اپنے مواعظ میں مختلف اسلوبوں سے بار بار بیان فرماتے تھے، اور واضح کرتے تھے کہ ایک مٹھی داڑھی رکھنے کا الترام کئے بغیر کسی کونور تقویٰ اور مقام و لایت حاصل ہی نہیں ہو سکتا، ایک بار ارشاد فرمایا کہ:

”ایک صاحب کا میرے پاس فون آیا کہ جب سے آپ کے کہنے پر داڑھی رکھی ہے، اہلیہ بھی دعا کی درخواست کر رہی ہیں، پہلے تو انہوں نے کبھی دعا کے لئے نہیں کہا، حضرت نے فرمایا کہ پہلے آپ دعا کی درخواست کے اہل نہیں تھے، کیونکہ خود مانند اہلیہ تھے، اب جب کہ آپ کامل مرد ہو گئے تو آپ کی اہلیہ نے دعا کی درخواست کی ہے۔“ (فغان اختر/ ۳۹۸)

بدنظری کی شناخت کو سمجھاتے ہوئے ظریفانہ لمحے میں ایک بار فرمایا: ”جنگ اخبار نے ایک مرتبہ خبر لگائی تھی، جس کا عنوان تھا ”عشق کا علاج جوتا“، پھر تفصیل میں لکھا تھا کہ صدر کے علاقے میں کسی منچلے نے خاتون کو چھیڑ دیا تو سب لوگوں نے جوتے سے اس کی مرمت کر دی، ایک دوکاندار جو بہت مصروف تھا اس نے کسی کو کہا ارے دوجو تے میری طرف سے بھی لگاؤ تاکہ میں اس (جوتے لگانے کے) ثواب سے محروم نہ رہوں، اس کے بعد فرماتے ہیں کہ اللہ تعالیٰ نے اسی لئے بد نگاہی کو حرام قرار دیا ہے کہ اللہ کے بندے بر سر بازار رسوانہ ہوں۔“ (فغان اختر/ ۵۰۲-۵۰۳)

حاضرین کو عمل صالح کے عزم اور جذبے کی طرف توجہ دلاتے ہوئے خاص انداز سے فرمایا:

”کوئی نوجوان حضرت حاجی (امداد اللہ مہاجر کی) صاحبؒ کی خدمت میں آ کر کہنے لگا حضرت دعا فرمادیجھے کہ اللہ تعالیٰ اولاد عطا فرمادیں، حاجی صاحب نے دعا فرمادی، کچھ دنوں کے بعد اس نے پھر یہ درخواست کی، اب حضرت حاجی صاحب نے تہجد میں بھی اس کے لئے دعا فرمادی، جب کچھ عرصہ بعد آ کر اس نوجوان نے پھر اولاد کے لئے درخواست کی تو حاجی صاحبؒ نے اس سے پوچھا کہ بھائی تمہاری بیوی کو کوئی بیماری تو نہیں ہے؟ (جو ہماری دعا قبول نہیں ہو رہی) تو اس نے بچکچا ہٹ کے انداز میں کہا: بیوی؟ کیا مطلب میری تو کوئی بیوی نہیں ہے، حاجی صاحب نے ڈانٹ کر کہا تو کیا بچہ تیرے پیٹ سے نکلے گا؟ اتنے دنوں ہمیں دعاؤں میں رُلا یا اور شادی کئے بغیر اولاد کی دعا کرواتا رہا، حضرت فرماتے تھے کہ اسی طرح بعض لوگ نیک عمل کا عزمِ جازم جازم اور ہمت کئے بغیر صرف دعاء پر اکتفاء کرتے ہیں، بقول حضرت حکیم الامت تھانویؒ ”کرنے کے کام تو کرنے ہی سے ہوتے ہیں“، چنانچہ حضرت تھانویؒ کو جب کسی نے لکھا کہ آج کل فجر میں میری آنکھ نہیں کھل رہی، آپ دعا فرمادیں تو حضرت نے فرمایا کہ آپ دعا کریں کہ اللہ تعالیٰ اشرف علی کو پر عطا فرمائیں تاکہ میں تھانہ بھون سے سے بمبی آ کر آپ کو جگا دیا کروں، مقصود جا گنا ہے اور آپ جانے کے لئے تیار نہیں ہیں، اسی قaudہ کے تحت راقم نے جب کسی ساتھی کو داڑھی نہ بڑھنے کی طرف محبت سے توجہ دلائی تو وہی روایتی جملہ دوہرایا گیا کہ بس آپ دعا کر دیں، میں نے عرض کیا کہ میں

تو دعا کرتا ہوں لیکن میری دعا اور قبولیت میں آپ کی قیچی حائل ہے، آپ قیچی لگانا چھوڑ دیں میری دعاء ڈائریکٹ آسان پر جائے گی۔” (فغان آخر/ ۵۰۵)

احقر رقم الحروف نے حضرت والا کی مجالس میں بار بار چشم خود یہ مناظر دیکھے ہیں کہ حضرت نے اپنے اس خاص اسلوب اور ادا سے مختلف لوگوں کی اصلاح فرمادی، کسی کو منکر کی طرف توجہ نہ تھی، اس طرح متوجہ فرمادیا اور خوش مزاجی اور حکمت سے تبدیلی کی راہ پر لگا دیا، حضرت کے مواعظ و ملفوظات کے مجموعوں کا مطالعہ کرنے والے اس خصوصیت کا آسانی اندازہ لگاسکتے ہیں اور حضرت کی پاکیزگی قلب اور صفائی باطن کا کچھ ادرار کر سکتے ہیں۔

حضرت والا کا تیسرا خاص امتیاز

ساحرانہ تاثیر

اللہ نے حضرت کو خلوص قلب، صفائی باطن، پاکیزگی اندر وون اور جذبہ نصوح و اصلاح کے نتیجے میں یہ امتیاز عطا فرمایا تھا کہ آپ کے مواعظ و خطابات تاثیر سے لمبیز ہوتے تھے۔ مواعظ کے حاضرین کا عجب رنگ ہو جاتا تھا، وہ حضرت کا چہرہ دیکھتے تو دیکھتے رہ جاتے، حضرت پر بار بار گریہ طاری ہوتا تھا، یہ منظر دیکھ کر سامعین کو بھی اپنی آنکھوں پر قابو نہیں رہتا تھا۔

حضرت کا بیان عجیب تسلسل کے ساتھ جاری رہتا تھا، ظرافت الیسی ہوتی تھی کہ وعظ کے درمیان روتوں کو نہسا بھی دیتے تھے اور ان کو آمادہ اصلاح بھی کر دیتے تھے، ایک طرف منکرات پر علانية اور صریح طور سے بے لاغ نکیر فرماتے تھے، دوسری طرف اندازانہ مشقانہ اور ہمدردانہ اور الفاظ کا انتخاب ایسا موزوں اور برعکس ہوتا تھا کہ سننے والے کی عزت نفس ذرہ برابر بھی مجروح نہیں ہوتی تھی، اس طرح حضرت اپنی اس حکمت و اعتدال سے حاضرین کو

بدکانے اور دوکرنے کے بجائے اپنا گرویدہ بنادیتے تھے، اور انہیں تبدیلی پر آمادہ فرمادیتے تھے بقول حضرت تائب۔

عجیب درد ہے اس باخدا کے لجھ میں
وہ ٹوکتا ہے خطا پر عطا کے لجھ میں
اظاہر ان کا لب و لہجہ سخت ہو لیکن
وہ تب بھی رکھتے ہیں شفقت چھپا کے لجھ میں
حضرت میر صاحب لکھتے ہیں:

”پاکستان آنے کے سولہ سال کے بعد جب حضرت اپنے شیخ ثانی حضرت مولانا شاہ ابرار الحنفی صاحب ہردوئی کی خدمت میں پہلی بار ہندوستان گئے تو حضرت مولانا شاہ ابرار الحنفی صاحب ہردوئی نے تمام اکابر اور دیگر احباب و متعلقین کو اطلاع کر دی، حضرت مولانا محمد احمد صاحبؒ الہ آباد سے تشریف لائے اور مفتی محمود حسن صاحب گنگوہی مغربی بنگال میں تھے جہاں ان کی آنکھوں کا آپریشن ہوا تھا لیکن مفتی صاحب تشریف لائے اور حضرت سے فرمایا کہ ڈاکٹر مجھ کو سفر سے منع کر رہے ہے تھے کہ سفر نہ کریں آنکھ کے ضائع ہونے کا اندیشہ ہے لیکن میں آپ کی محبت میں آگیا۔

ہردوئی میں قیام کے دوران حضرت مولانا ابرار الحنفی صاحبؒ نے حضرت کو وعظ کہنے کا حکم دیا، حضرت مفتی محمود حسن صاحب بھی مجلس میں موجود تھے حضرت نے فرمایا کہ مفتی صاحب کی موجودگی میں ان کے علم کے اکرام کی وجہ سے مجھے جھچک ہو رہی تھی، میں نے مفتی صاحب سے عرض کیا کہ حضرت آپ اپنے کمرے میں تشریف لے جا کر آرام فرمائیں تو مفتی صاحب نے فرمایا کہ اچھا مجھے اپنے وعظ سے محروم کرنا چاہتے ہیں، غرض

حضرت نے بیان فرمایا جس سے تمام سامعین پر وجود طاری تھا اور اکابر بھی اشکنبار تھے، بیان کے بعد حضرت مولانا شاہ محمد احمد صاحبؒ نے حضرت کو سینہ سے لگالیا اور فرمایا کہ اللہ کسی کو زبان دیتا ہے تو دل نہیں دیتا، کسی کو دل دیتا ہے تو زبان نہیں دیتا، آپ کو مبارک ہو کہ اللہ تعالیٰ نے آپ کو دل اور زبان دونوں عطا فرمائے ہیں۔ (فغان اختر/ ۲۳۳)

حضرت والا نے خود ”تحدیث بالعممة“ کے طور پر فرمایا کہ:
 جو خود بازہ نہیں ہوتا وہ دوسروں کو بھی بازہ نہیں کر سکتا، جو خود بالغ منزل نہ ہو، وہ دوسروں کو کیوں کر منزل پر پہنچا سکتا ہے۔
 اس طرح در دل بھی تھا میرے بیان کے ساتھ
 جیسے کہ میرا دل بھی تھا میری زبان کے ساتھ
 (فغان اختر/ ۲۸۵)

حضرت کے مجاز شاعر معرفت تائب نے خوب کہا۔
 ان کی خدا رسیدہ نگاہوں کے فیض سے
 کم ہیں جو اپنے دل میں خدا لے نہیں گئے
 ایمان ، صدق ، مہر ، وفا ، آگہی ، خلوص
 تائب یہاں جو آئے وہ کیا لے نہیں گئے

حضرت والا کا چوتھا امتیاز

کمال تقوی

حضرت والا کمال تقوی کے جس مقام عالی پر فائز تھے اس کی طرف اشارے کے لئے یہ چند واقعات کافی ہیں:

(۱) حضرت کے بھانجے محمد احمد صاحب کا بیان ہے کہ مجھ پن کے زمانے میں حضرت نے نامحرم عورتوں سے پرده شروع کر دیا، جب کوئی عورت آتی تو حضرت دوسرے کمرے میں چلے جاتے، حضرت کی والدہ صاحبہ کی خدمت میں ایک ہندو عورت آیا کرتی تھی جو پڑوں ہی میں رہتی تھی، ایک بار اس نے حضرت کے متعلق پوچھا کہ بھیا کہاں ہیں؟ حضرت کی والدہ صاحبہ نے فرمایا کہ وہ عورتوں سے پرده کرتے ہیں تو اس عورت نے کہا کہ اتنا چھوٹا بچہ اور ابھی سے پرده کرتا ہے میں ان کا پرده چھپڑا وہی، ایک دن حضرت والا مسجد سے نماز پڑھ کر گھر واپس آ رہے تھے تو اس عورت نے دیوار کی آڑ لے کر بہانے سے کہا کہ بیٹا ذرا یہ خط پڑھ کر سنا دو، جب حضرت نے خط لینا چاہا تو اس نے ہاتھ پکڑ لیا اور کہا کہ کا ہے پرده کرتے ہوا بھی تو بچہ ہو، حضرت اس سے ہاتھ چھپڑا کر روتے ہوئے گھر آئے اور والدہ صاحبہ سے کہا اب میں گھر سے باہر بھی نہیں جاؤں گا۔ (فغان اختر / ۲۳۵)

(۲) افریقہ میں سمندر کے کنارے اکثر لوگ نیم برہنہ لباس میں سن باتھ لیتے ہیں، دور کنارے پر ایسا شہبہ ہوا کہ شاید وہاں یہ لوگ ہوں، تو حضرت والا نے متنبہ فرمایا کہ اُدھرنہ دیکھو کیوں کہ ناف سے گھٹنے تک ستر ہے، جس کا دیکھنا حرام ہے، چاہے مسلمان ہو یا کافر ہو، بنگلہ دیش میں مچھلی والوں کو مچھلیاں پکڑنے کے لئے بلا یا گیا جو کافر تھے، وہ لنگوٹ باندھے ہوئے مچھلیاں پکڑ رہے تھے اور وہاں کے سب علماء بھی دیکھ رہے تھے، میں نے کہا کہ یہ کافر تو ستر چھپانے کے مکلف نہیں ہیں، ٹانگ کھولنا ان کے لئے گناہ نہیں ہے؛ کیوں کہ کافر ہیں، اور ایمان ہی نہیں لائے ہیں، توجہ کل نہیں ہے تو جز کا کیا تلاش کرنا؛ لیکن مسلمانوں کا ان کے کھلے ہوئے ستر کو دیکھنا جائز نہیں ہے، تو کہنے لگے کہ پھر کیا کریں؛ کیوں کہ یہی لوگ تو مچھلی کا شکار جانتے ہیں، میں نے کہا کہ ان کو ایک ایک لنگی تھوڑی دیر کے لئے دے دو کہ ناف سے گھٹنے تک چھپا لیں، جب شکار کر چکیں تو اپنی لنگی واپس لے لو، اگر تو فیض ہو تو ان کو ہدیہ

کر دو، غریب ہیں، اس طرح مسلمانوں سے قریب ہو جائیں گے۔

اسی بات پر خیال آیا کہ نومسلموں کی تالیف قلب کے لئے یعنی ان کا دل خوش کرنے کے لئے ان کو ہدیہ دینا، خیریت پوچھنا ان سے محبت کرنا، سب عبادت ہے: ”والمؤلفة قلوبهم“ اللہ تعالیٰ نے قرآن پاک میں فرمایا کہ جو نیانیا اسلام لائے اس کی تالیف قلب کرو، اس کا دل خوش کرو؛ تا کہ وہ اسلام سے اور قریب ہو جائے، مولانا عبدالحمید صاحب نے عرض کیا کہ ماریش میں بھی حضرت والا نے ایسا ہی کیا تھا، کشتی چلانے والا نیکر پہنے ہوئے ٹانگیں کھو لے ہوئے تھا، آپ نے اس کو لفگی بھی دی اور ہدیہ بھی دیا، ہم لوگوں کو خیال بھی نہیں تھا کہ اس کو دیکھنا حرام ہے، آپ نے توجہ دلائی۔ (پردیس میں تذکرہ وطن ۱۵۹)

(۳) ایک نوجوان جس کے چہرہ پر داڑھی گھنی نہیں تھی، کل حضرت والا نے بوجہ تقویٰ ان کو پاؤں دبانے کو منع فرمادیا تھا، وہ حاضر ہوئے تو حضرت نے فرمایا کہ آپ اطمینان رکھیں کہ اللہ تعالیٰ آپ کے خدمت نہ کرنے سے انشاء اللہ تعالیٰ زیادہ راضی ہوگا؛ کیوں کہ میں نے اللہ کے لئے احتیاطاً فیصلہ کیا کہ میرے نفس کو کوئی مزہ نہ آجائے، جیسے کوئی عمارت گرجائے اور کھنڈ رہ جائے اور کھنڈ برباد حال کہہ رہا ہو کہ یہاں عمارت عظیم تھی تو اس کھنڈ کا دیکھنا بھی جائز نہیں، جب گال داڑھی سے بھر جائے گا تو داڑھی سے دوستی گاڑھی ہو جاتی ہے، اس وقت دیکھنے میں حرج نہیں، اور جب تک اللہ کی دوستی میں خلل واقع ہونے کا اندیشہ ہواں وقت تک احتیاط کرو اور نہ دیکھو، اس لئے احتیاط کرتا ہوں، اللہ کے لئے دیکھتا ہوں اور اللہ کے لئے نہیں دیکھتا، آنکھیں اللہ کی بنائی ہوئی ہیں، جہاں انہوں نے فرمایا کہ دیکھو وہاں دیکھتا ہوں، جہاں منع فرمادیا وہاں نہیں دیکھتا، اللہ تعالیٰ کاشکر ہے، اس کی توفیق کا شکر گزار ہوں، جن کے گال بالکل صاف ہیں ان کی طرف دیکھتے ہوئے ڈر لگتا ہے کہ کہیں میرا نفس شرارت نہ کر جائے، شرارت دل میں ہو سکتی ہے؛ کیوں کہ جو شیخ ہوتا ہے وہ زبان

سے اظہار شرارت نہیں کر سکتا؛ کیوں کہ شیخ کو عزت کا بھی خیال ہوتا ہے اس لئے شیخ کوئی نامناسب حرکت تو نہیں کرے گا؛ لیکن دل میں خیال آ سکتا ہے، اس لئے احتیاط کرنا چاہئے۔ ”المتقى من يتقى الشبهات“ (متقی وہ ہے جو شبہ رکنا سے بھی بچے) نفس بہت ہی شریر ہے، اس کے مکر سے وہی بچ سکتا ہے جس پر اللہ تعالیٰ کا خاص فضل ہو ورنہ بہت بڑے بڑے پڑھے لکھے اور شریف لوگ نفس کی چال میں آ جاتے ہیں۔ (پردیں میں تذکرہ وطن ۱۷۹-۱۷۰)

پانچواں امتیاز

زبان کی حفاظت کا خاص اہتمام

زبان کی حفاظت دین داری کی بنیاد اور حدیث کی زبان میں ”ملاکِ ذلک کله“ (پورے دین کی جڑ) ہے، حضرت والا کو اللہ نے یہ امتیاز عطا فرمایا تھا کہ آپ اپنی زبان کے تعلق سے غایت درجہ محتاط، پابند اور حساس تھے، کبھی کسی کے لئے کلمہ شر آپ کی زبان سے نہیں سنا گیا، برادرم جناب مولانا محمد صدیق ارکانی صاحب نے اپنے تاثرات میں لکھا ہے:

”میں پورا ایک سال بحیثیت استاذ اس مدرسہ میں رہا، اور حضرت مولانا حکیم محمد اختر صاحبؒ کے ساتھ مختلف مجلسوں میں بیٹھنے، تہائی میں ملنے، امور مدرسہ میں تبادلہ خیال کرنے کا موقع ملا، لیکن میں نے کبھی حضرت مولانا حکیم محمد اختر صاحبؒ کو کسی کی غیبت کرتے ہوئے یا کسی کو برا بھلا کہتے ہوئے نہیں سنا۔“ (فغان اختر/ ۲۹۹)

غیبت کے تعلق سے حضرت والا کا یہ ارشاد ایک نئی جہت سے اس کی شناخت دلوں میں بھاتا ہے، فرمایا:

”خون میں تسمم ہوتا ہے تو کینسر پیدا ہوتا ہے، قرآن مجید میں غیبت

کو مردہ بھائی کا گوشت کھانے والے کے مترادف قرار دیا ہے اور ظاہر ہے کہ مردار کا گوشت کھانے سے جسم میں زہر پھیلتا ہے، حضرت ڈاکٹر محمد عبد الحی صاحب عارفؒ فرماتے تھے لوگ اس سبب کو مانتے نہیں لیکن حقیقت ہے کہ غیبت کینسر کا بڑا سبب ہے لہذا غیبت سے بچو۔“ (فغان انتر/۵۳۷)

چھٹا امتیاز

عشقِ خدا اور رسول اور اتباع سنت

حضرت والا کے ذوق و مزاج کا خلاصہ اور حاصل یہی ہے کہ اللہ نے آپ کے دل اور سینے کو اپنے حبیب صلی اللہ علیہ وسلم کے بے پناہ عشق و محبت سے معمور و مخمور فرمادیا تھا اور ہر ہر مرحلہ حیات میں اتباع سنت کا بے مثال اور قابلِ رشک جذبہ اور جو ہر آپ کو خوب خوب عطا فرمادیا تھا۔

اللہ و رسول کے عشق کی یہ آگ آپ کے تینوں مرشدین حضرت مولانا شاہ عبدالغفاری، حضرت مولانا محمد احمد پرتا بگڈھی، حضرت مولانا ابرا الحی صاحب (ہردوئی) کی صحبت کے فیضان سے آنچ پاپا کر مشتعل اور فروزان ہوتی رہی بلکہ سہ آتشہ بن گئی، اور اسی جذبہ عشق نے حضرت کو مولانا روم کی بارگاہ میں پہنچایا اور پھر دنیا نے دیکھا کہ مثنوی روی نے آپ کی آتش عشق کو مزید کئی آتشہ کر دیا۔

حضرت کے تمام مواعظ میں یہ رنگ بالکل نمایاں ہے، بطور خاص ایک وعظ، "تعلق مع اللہ" کے نام سے طبع ہوا ہے، یہ وعظ ۲۵ ربیع الاول ۱۴۰۱ھ یوم جمعہ بعد نماز عصر مدرسہ صولتیہ مکہ مکرمہ میں ہوا تھا، اور اس میں اللہ کی محبت اشد اور اس کے حصول کے طریقے قرآن و حدیث اور مثنوی کے حوالوں سے بے انتہا مؤثر انداز میں بیان ہوئے ہیں، وعظ پڑھنے والے اپنے دلوں کو اللہ کی محبت سے لبریز پاتے ہیں، اس سے اندازہ کیا جاسکتا ہے کہ خود

صاحب وعظ کا قلب اللہ کی محبت سے کس درجہ آباد و شاداب ہے، اور کس طرح ان کو اللہ کی محبت کی دولت ہفت قلمیں کی سلطنت اور پوری کائنات سے بڑھ کر معلوم ہوتی ہے، مناسب معلوم ہوتا ہے کہ حضرت کے اس وعظ کا ایک پیر اگراف نقل کر دیا جائے:

”میرے دوستو! حاصل شریعت اور طریقت یہی ہے کہ نعمتوں کی محبت پر منعم کی محبت کو غالب کر لیا جائے، دنیا کی نعمتوں سے دل کم لگا ہو، نعمت دینے والے سے زیادہ لگا ہو، پھر ایسا شخص جہاں بھی رہتا ہے غالب رہتا ہے، جگہ مراد آبادی کا شعر یاد آیا، یہ آپ لوگوں کی برکت سے آج عجیب مضمون بیان ہو رہا ہے، جگہ مراد آبادی کہتا ہے۔

میرا کمالِ عشق بس اتنا ہے اے جگہ
وہ مجھ پر چھا گئے میں زمانے پر چھا گیا
خداۓ تعالیٰ کی محبت جس پر چھا جاتی ہے وہ جہاں جاتا ہے غالب
رہتا ہے کسی ماحول سے مغلوب نہیں ہوتا۔“ (تعلق مع اللہ/ ۵۸)

حضرت کے اسی عشق الہی کا نقشہ شاعر معرفت حضرت تائب نے یوں کھینچا ہے

تو خالق خورشید پر ہر وقت فدا ہے
پھیلاتی ہیں ہر سمت اجالا تری باتیں
ہو کیوں نہ وسیلے سے ہمیں عشق و محبت
ہیں منزل جاناں کا وسیلہ تری باتیں
تائب تری باتوں میں ہے کچھ بات یقیناً
کیوں شوق سے سنتی ہے یہ دنیا تری باتیں

اسی طرح حضرت والا کی پوری زندگی سرکار دو عالم صلی اللہ علیہ وسلم کے عشق سے سرشار نظر آتی ہے، آپ کی خلوت و جلوت دونوں اسی رنگ میں رکی ہوئی تھی، گفتار و رفتار،

صورت و سیرت، کردار و اطوار سب سے عشق رسالت جھلکتا تھا، اتباع سنت سے زندگی کا ہر گوشہ منور تھا، مجالس، ملفوظات و موانعِ نظر میں اتباع سنت کی تلقین اور اس کی عظمت کا بیان بار بار ہوتا تھا، اپنے مرشد ثالث محبی السنه حضرت ہردوئی کی صحبت سے آپ کو یہ ذوق خصوصی درجہ میں حاصل ہوا تھا۔

حضرت کی تمام تالیفات میں عشق رسول اور اتباع سنت کی اہمیت کے مضامین مؤثر اسلوب میں جا بجا موجود ہیں، خاص طور سے حضرت کے دو موانعِ "آداب عشق رسول" اور "عظمت رسالت"، انتہائی اچھوتے اور دلوں کی دنیا بدل دینے والے محسوس ہوتے ہیں۔

حضرت نے درود شریف کی ایک عجیب خصوصیت کا ذکر اس طرح فرمایا ہے:

"میرے شیخ شاہ عبد الغنی صاحب پھولپوری" جو کہ حضرت حکیم الامت تھانوی صاحب سے صرف سات برس چھوٹے تھے اور حضرت کے بہت پرانے خلفاء میں تھے اور دوسرے خلفاء بھی حضرت کی خدمت میں با ادب بیٹھتے تھے وہ فرماتے تھے کہ صرف درود شریف ایسی عبادت ہے جس میں منہ سے بیک وقت اللہ تعالیٰ کا نام بھی نکلتا ہے اور رسول صلی اللہ علیہ وسلم کا نام بھی نکلتا ہے، دونوں نام ایک ساتھ نکلتے ہیں، درود شریف کے علاوہ اور کوئی عبادت ایسی نہیں جس میں دونوں نام ساتھ ساتھ نکلیں۔

یا رب تو کریم و رسول تو کریم

صد شکر کہ ما ایم میان دو کریم

اے میرے رب آپ کریم ہیں اور آپ کا نبی بھی کریم ہے،

سینکڑوں شکر ہے کہ ہم دو کریم کے درمیان ہیں، ہماری کشتی پھر کیسے ڈوب

سکتی ہے۔" (عظمت رسالت/ ۳۳)

اتباع سنت اور عشق رسول کے بیانات میں حضرت کی خاص ترکیز صورت و سیرت کو سنت رسول کے قالب میں ڈھانے، ڈاڑھی بڑھانے، موچھ باریک کرنے، تصویر کی حرمت، ٹخنے چھپانے سے مکمل احتیاط، گانے بجانے کی حرمت، درود کی کثرت، ہر ہر سنت پر عمل، صحابہ کی عظمت، اہل اللہ کی صحبت اور بدعات سے نفرت کے مضمون و تلقین پر ہوتی تھی، حضرت والا کے کمال ادب کا اندازہ اس سے لگایا جاسکتا ہے:

”ایک صاحب جو دینی میں رہتے ہیں اور اکثر پاکستان آتے رہتے ہیں ان سے حضرت والا نے دریافت فرمایا کہ مکہ شریف اور مدینہ شریف جاتے ہو؟ انہوں نے عرض کیا کہ حضرت والا کی جو تیوں کے صدقہ میں مہینہ میں کئی بار حاضری کی توفیق ہوتی ہے، حضرت والا نے ارشاد فرمایا کہ جو تیوں کا لفظ اللہ کے گھر کے لئے استعمال نہ کرو، اللہ کے گھر کی نادری اور بے ادبی ہے، پیر ہو یا پیر کا باپ، وہاں اس کی جو تیاں بھی نہیں جاسکتیں، وہ خود وہاں ننگے پیر جاتا ہے، اللہ کے گھر کسی کی جو تیوں کے صدقہ میں نہیں جاتے، اللہ کے گھر صرف اللہ کے کرم سے بندہ جاتا ہے، یہ ملغوظ سن کر ایک ڈاکٹر صاحب نے کہا کہ فالج کے باوجود الحمد اللہ حضرت والا کی ڈھنی صحت حیرت انگیز ہے۔ (خواہ شریعت و طریقت/ ۲۲۶-۲۲۷)

حضرت نے اہل اللہ کے اہتمام اتباع سنت کا ذکر کرتے ہوئے فرمایا:

”میں نے الہ آباد کے ایک بزرگ حضرت مولانا محمد احمد صاحب کو دیکھا جو حضرت شاہ فضل رحمٰن صاحب گنج مراد آبادی کے خلیفہ سید بدرا علی شاہ کے خلیفہ ہیں، ان کو دیکھا کہ ان کا کرتہ اتارنے والے خادم نے داہنے ہاتھ کی طرف سے کرتہ اتار دیا حالانکہ سنت یہ ہے کہ کرتہ پہنچتے وقت پہلے داہنے

ہاتھ میں پہنے اور اتارتے وقت پہلے بائیں ہاتھ سے اتارے، جوتا ہو یا کرتے ہو یا پا جامہ ہودا ہنی طرف سے پہنوا اور بائیں طرف سے اتارو، میں اس وقت موجود تھا، کراچی سے حضرت کی خدمت میں حاضر ہوا تھا، حضرت نے خادم کو ڈانٹ کر فرمایا کہ تم کیسے بیوقوف ہو؟ تم کو اس سنت کا علم نہیں، تم نے میرا کرتہ سنت کے خلاف اتار دیا، اب دوبارہ پہناو، دوبارہ داہنے ہاتھ میں پہنا اور فرمایا کہ اب بائیں ہاتھ کی طرف سے اتارو۔

ایک مرتبہ ایک شخص نے حضرت مولانا شاہ ابرار الحسن صاحب ہر دو گھنی کا موزہ اتارا تو دا ہنی طرف سے اتار دیا، فرمایا کہ پھر پہناو اور پہلے بائیں طرف سے اتارو، موزہ، جوتا، لباس پہننے وقت سنت پر عمل کرو، سنت پر عمل سے ہر وقت حضور صلی اللہ علیہ وسلم کی یاد تازہ ہوتی ہے۔“ (آداب عشق رسول / ۲۱-۲۲)

دارڑھی کے تعلق سے فرمایا:

”امام ابوحنیفہ، امام شافعی، امام مالک، امام احمد بن حنبل چاروں اماموں کا اجماع ہے کہ ایک مشت دارڑھی تینوں طرف سے رکھنا واجب ہے یعنی دائیں طرف سے، بائیں طرف سے اور سامنے سے، لہذا اگر قیامت کے دن سرور عالم صلی اللہ علیہ وسلم یہ دریافت فرمائیں کہاے میرے امتی! تو نے میرے چہرے میں کیا عیب پایا کہ میری جیسی شکل نہیں بنائی تو بتائیں ہم لوگ کیا جواب دیں گے؟ جب کہ زندگی مبارک میں آپ صلی اللہ علیہ وسلم کو دارڑھی منڈی شکلوں سے سخت نفرت تھی، ایک مرتبہ ایران کے دو سفیر آپ کے سامنے حاضر ہوئے جن کی دارڑھی منڈی ہوئی تھی اور موچھیں بڑی بڑی تھی، آپ صلی اللہ علیہ وسلم نے اپنا چہرہ مبارک نفرت سے پھیر لیا، پس اگر

قیامت کے دن ایسی شکل بنانے پر ہم سے بھی نفرت سے چہرہ مبارک پھیر لیا تو شفاعت کے امیدوارو! کہاں جاؤ گے؟ کس کو خوش کر رہے ہو؟ بیسوں کو خوش کر رہے ہو؟ اپنا نفس خوش کر رہے ہو؟ یہ گال تمہاری ملکیت نہیں ہیں، یہ گال اللہ تعالیٰ کے ہیں، یاد رکھو! بندہ کی ہر چیز بندہ ہے، اگر ہم بندہ ہیں تو سر سے پیر تک بندہ ہیں، ہمارا ہر جز خدا کا غلام ہے، یہ گال بھی خدا کے غلام ہیں، اختر کہتا ہے کہ رسول اللہ صلی اللہ علیہ وسلم کی محبت میں داڑھی رکھ لو، اختر کوئی چیز نہیں ہے، ایک بھنگی بھی اگر کمشنر کے احکام کا ٹین بجا کر اعلان کرتا ہے تو آپ کمشنر کے احکام سمجھ کر اس پر عمل کرتے ہیں، یہ نہیں دیکھتے کہ اعلان کرنے والا جمدار ہے، اگر اختر کو انتہائی حقیر سمجھتے ہو تو ہمیں منظور ہے لیکن سرور عالم صلی اللہ علیہ وسلم کی محبت میں داڑھی رکھ لو تاکہ قیامت کے دن یہ کہہ سکو کہ

ترے محبوب کی یارب شباہت لے کے آیا ہوں
حقیقت اس کو تو کر دے میں صورت لے کے آیا ہوں
اور اگر داڑھی رکھنے پر کوئی آپ پر ہنسے تو یہ شعر پڑھ دیا کرو
اے دیکھنے والو مجھے ہنس ہنس کے نہ دیکھو
تم کو بھی محبت کہیں مجھ سا نہ بنا دے
(آداب عشق رسول (۲۲-۲۳)

داڑھی پر حضرت کا یہ شعر انتہائی مؤثر ہے۔

جن کے چہرے پر نہ ہو آہ! نبی کی سنت
کیسے معلوم ہو مؤمن کا مسلمان ہونا

اللہ شاہد ہے کہ حضرت کے ان ملفوظات کا سامعین پر اس درجہ اثر ہوا کرتا تھا کہ مجلس

میں شریک ۹۸ فیصد حضرات یقین طور پر اتباع کا وعدہ کر کے اور طے کر کے اٹھتے تھے۔ عظمت رسالت کی طرح عظمت صحابہ بھی حضرت والا کے ہر ہر رگ و پچے میں پیوست تھی، ایک وعظ میں فرمایا:

”حضراتِ صحابہ کی عظمت پر احقر کے دو شعر ہیں۔“

خدا نے خود جنہیں بخشنا رضامندی کا پروانہ

انہیں پر بعض ناداں کچھ گڑھا کرتے ہیں افسانہ

خدا کی رائے سے بھی منحرف تو ہے معاذ اللہ

میں کہہ دول کیوں نہ اے ظالم تجھے پھر حق سے بیگانہ

اور عظمتِ صحابہ کے لئے رسول اللہ صلی اللہ علیہ وسلم کا فرمان ”صلوا

کمار ایتمونی اصلی“، ہی کافی ہے کہ تم ایسے نماز پڑھو جیسے مجھے پڑھتا

ہوا دیکھتے ہو، کیا قیامت تک کسی غیر صحابی کو یہ نعمت مل سکتی ہے کہ اس نے

رسول خدا صلی اللہ علیہ وسلم کو نماز پڑھتے دیکھا ہو، پوری کائنات میں یہ شرف

صرف صحابہ کو حاصل ہے۔“ (خزانہ شریعت و طریقت / ۵/ ۷)

حضرت کو چونکہ اشعار کا اعلیٰ ذوق تھا، بے شمار نعمتیں حضرت نے وارثگی اور غایتِ عشق

وعقیدت کے عالم میں کہی ہیں، ہر نعمت کا ہر شعر حضرت کے دل میں موجود عظمت و محبت

رسالت کا آئینہ دار ہے، خاص طور پر اتباع سنت کے تعلق سے حضرت کا یہ شعر تو بے انتہا

مقبول و معروف ہوا۔

نقش قدم نبی کے ہیں جنت کے راستے

اللہ سے ملاتے ہیں سنت کے راستے

حضرت نے اپنی پوری زندگی سنتوں کی اتباع اور اس کی دعوت میں صرف فرمائی ہے،

آپ کی مقبول کتاب ”پیارے نبی کی پیاری سنتیں“، کا ایک پیراگراف یہ ہے:

”شریعت و طریقت، تصوف و سلوک کی اساس اتباع سنت ہے، منازل قرب الہی کی ابتداء بھی یہی ہے اور انہا بھی یہی ہے، یعنی اللہ تعالیٰ کی محبت کی ابتداء بھی اتباع سنت پر موقوف ہے اور انہا بھی، اسی لئے اللہ تعالیٰ نے اپنی محبت کے لئے فاتبعونی کی قید لگادی کہ اگر تم مجھ سے محبت کرنا چاہتے ہو تو میرے نبی صلی اللہ علیہ وسلم کی اتباع کرو، پھر تمہیں کیا انعام ملے گا؟ یحبکم اللہ، میں تم سے محبت کرنے لگوں گا، معلوم ہوا کہ محبت کی ابتداء بھی سنت کی اتباع پر موقوف ہے اور اس کی انہا یعنی محبوبیت عند اللہ بھی سنت کی اتباع کا شمرہ ہے کیونکہ فاتبعونی پر یحبکم اللہ کی ترتیب منصوص ہے، اسی لئے سید الطائف شیخ العرب والجم حضرت حاجی امداد اللہ مہاجر کی نے فرمایا کہ ”ہمارے سلسلہ میں وصول الی اللہ (اللہ تک پہنچنا) اسی لئے بہت جلد ہو جاتا ہے کیونکہ اتباع سنت پر عمل کیا جاتا ہے،“ اگر آج بھی امت سنت کے راستے پر آجائے تو اس کی دوری حضوری میں تبدیل ہو جائے اور تمام مسائل حل ہو جائیں۔“ (پیارے نبی کی پیاری سنتیں/ ۵۰)

ذکر رسول کی برکات کے حوالے سے حضرت نے فرمایا:

”حکیم الامت مجدد ملت مولانا اشرف علی صاحب تھانویؒ نے سرور عالم صلی اللہ علیہ وسلم کی محبت میں ایک کتاب لکھی جس کا نام ”نشر الطیب فی ذکر النبی الحبیب صلی اللہ علیہ وسلم“ ہے، یہ کتاب عشق رسول صلی اللہ علیہ وسلم میں ڈوبی ہوئی ہے، جس سے معلوم ہوا کہ اس کا مصنف کتنا بڑا عاشق رسول ہے، اتنے بڑے عاشق رسول کو جو لوگ بدنام کرتے ہیں کل قیامت کے دن ان کو جواب دینا پڑے گا، بہر

حال جب حضرت تھانوی حضور صلی اللہ علیہ وسلم کے فضائل پر اس کتاب کو لکھ رہے تھے اس زمانہ میں تھا نہ بھون میں طاعون پھیلا ہوا تھا تو جس دن کتاب لکھتے قصبه میں کوئی موت نہیں ہوتی تھی اور جس دن نامہ ہو جاتا تھا اس دن کئی اموات ہو جاتی تھیں، جب حضرت کو مسلسل یہ روایت پہنچی تو آپ روزانہ سرو رِ عالم صلی اللہ علیہ وسلم کے فضائل اور آپ کی شان کو لکھنے لگے تو وہاں کا طاعون ختم ہو گیا، لہذا درود شریف کی کثرت بلا وں کوٹا لئے کے لئے بھی اکسیر ہے اور درود شریف پر دس درجے بلند ہوتے ہیں، دس نیکیاں ملتی ہیں اور دس گناہ معاف ہوتے ہیں اور حضور صلی اللہ علیہ وسلم کی محبت کا حق بھی ادا ہوتا ہے۔ (آداب عشق رسول / ۱۱-۱۲)

ایک عرصے تک حضرت والا کامعمول روزانہ رات کو سوتے وقت اسی کتاب ”نشر الطیب فی ذکر النبی الحبیب صلی اللہ علیہ وسلم“ سنن کا معمول تھا، اور شاہدین کا بیان ہے کہ سننے وقت ادب، احترام اور عقیدت کا ایک عجیب عالم حضرت پر طاری رہتا تھا، حضرت والا کی درج ذیل نعمت آپ کے سننے میں موجود جذبات عقیدت و محبت کا اندازہ لگانے کے لئے کافی ہے۔

یہ آہ سحر کا اثر دیکھتے ہیں
مدینہ کے شام و سحر دیکھتے ہیں
جسے آپ کا باخبر دیکھتے ہیں
اسے غیر سے بے خبر دیکھتے ہیں
غلامی سے تیری غلاموں کا رتبہ
ملائک سے بھی فوق تر دیکھتے ہیں

تجھی جو ہے سبز گنبد پہ ہر دم
 اسے رشکِ شمس و قمر دیکھتے ہیں
 مدینہ کا جغرافیہ دیکھ کر ہم
 عجب حالِ قلب و جگر دیکھتے ہیں
 تصور میں آتا ہے جب سبز گنبد
 تو ایمان کو گرم تر دیکھتے ہیں
 بفرطِ محبت بشوقِ نظر ہم
 مدینہ کے دیوار و در دیکھتے ہیں
 ابو بکرؓ و فاروقؓ و عثمانؓ و حیدرؓ
 تصور میں ہم ان کے گھر دیکھتے ہیں
 جو روپہ پر حاضر سلاطین ہوئے ہیں
 تو پندار زیر و زبر دیکھتے ہیں
 جو جائی پہ صلیٰ علیٰ کہہ رہے ہیں
 اے آخر انہیں چشم تر دیکھتے ہیں

ساتواں امتیاز

حضرت والا کی شان زہد و استغنااء

زہد و استغنااء کمال ایمان و تقویٰ کے لوازم اور اتقیاء اہل اللہ کے خواص و امتیازات
 میں نمایاں مقام رکھتا ہے، اللہ تعالیٰ نے حضرت والا کامل درجہ کا زہد و استغنااء عطا فرمایا تھا،
 ذیل میں اس کے چند نمونے ”محترم جناب شاہین اقبال اثر جون پوری صاحب خلیفہ نجاح

حضرت والا“ کے حوالے سے درج کئے جاتے ہیں:

(۱) جب حضرت والا ناظم آباد میں تشریف فرماتھے تو ایک قاری صاحب ایک ہزار روپے لے کر آئے کہ کسی نے ہدیہ بھیجا ہے کہ اسے دینی ادارہ میں استعمال فرمائیں، حضرت نے ان سے دریافت کیا کہ جنہوں نے یہ روپے دیئے ہیں وہ کیا کام کرتے ہیں؟ قاری صاحب نے کہا کہ وہ بینک میں ملازم ہیں، حضرت نے روپے واپس کر دیئے اور فرمایا ان سے کہہ دینا کہ ہم حرام آمدنی کی رقم دینی ادارے میں نہیں لگاتے، جب قاری صاحب نے ان صاحب کو رقم واپس کی توجیہ کی وجہ سے وہ حضرت کی زیارت کے لئے ناظم آباد آئے کہ ایسے لوگ بھی ہیں جو ایک ہزار روپے واپس کر دیتے ہیں، اب ہم خود اندازہ کر سکتے ہیں کہ اس وقت یعنی ۱۹۸۰ء سے قبل کے ایک ہزار تھے، جواب نہ جانیں کتنے نہیں گے۔

(۲) پھر جب حضرت گلشنِ اقبال میں مسجد اور خانقاہ تعمیر کرنا چاہتے تھے تو ایک خاتون نے کسی کے ذریعہ پندرہ لاکھ روپے کی رقم دینے کا ارادہ ظاہر کیا مگر ساتھ ہی اس نے کہلایا کہ دروازہ پر ان کے خاوند کا نام جملی حروف میں لکھا جائے کہ یہ مسجد ان کے ایصال ثواب کے لئے بنوائی گئی ہے، حضرت نے یہ کہہ کر رقم یعنی سے انکار کر دیا کہ مسجد کے نام کی تختی (یعنی مسجد اشرف) پہلے ہی لگ چکی ہے، اب کسی اور کی تختی نہیں لگ سکتی۔

(۳) حضرت مولانا فقیر محمد صاحب پشاوری کے خلیفہ مجاز حضرت الحاج نواب عشرت علی خان قیصر صاحب (جود یعنی حلقوں میں کسی تعارف کے محتاج نہیں) کے حضرت والا سے دوستانہ اور برادرانہ تعلقات تھے، ایک مرتبہ حضرت نواب صاحب نے کہا کہ حضرت! دوہی میں میرے ایک دوست ہیں، میں ان سے کہہ دوں گا تو آپ کے ادارہ کے لئے سات لاکھ روپے دے دیں گے، حضرت نے فرمایا ٹھیک ہے، اگر وہ خود نیک کام میں حصہ لینا چاہتے ہیں تو مجھے کیا اعتراض ہو سکتا ہے، مگر کچھ دنوں کے بعد نواب صاحب نے

فرمایا کہ انہوں نے کہا ہے کہ مسجد کا جو متولی ہے وہ دوئی آ کر دستخط کرے تو ہم حوالہ کر دیں گے، حضرت والا نے فرمایا کہ ایسا ہر گز نہیں ہو سکتا، یہ فقیر کسی امیر کے دروازہ پر نہیں جائے گا، ورنہ قیامت تک کے لئے یہ دھبہ لگ جائے گا، کہ اس ادارہ کا متولی کسی امیر کے دروازہ پر گیا تھا، اور میں ”بئس الفقیر علی باب الامیر“ ہو جاؤں گا، لہذا حضرت[ؐ] نے سخت ضرورت کے باوجود وہاں جانے سے صاف انکار کر دیا، حضرت نواب قیصر صاحب[ؐ] حضرت[ؐ] کے اس جواب سے بے حد متأثر ہوئے اور فرمایا کہ آپ تو ہمارے بزرگوں کی یادگار ہیں اور کہا کہ میں اگر کسی اور کو کہہ دیتا تو وہ میرے جو تے اٹھاتا کہ کسی طرح یہ رقم ہمیں مل جائے، لیکن آپ نے انکار فرمادیا اس کی کیا وجہ ہے؟ حضرت[ؐ] نے فرمایا کہ میں نے حضرت پھولپوری[ؐ] کی جوتیاں اٹھائی ہیں، یہ انہیں کا کمال ہے، ان کی نگاہ کا اثر ہے، مجھے بھی رقم کی ضرورت ہے لیکن عظمت دین اور عزت نفس کے خلاف کوئی کام نہیں کر سکتا۔

نہ لائچ دے سکیں ہرگز تجھے سکوں کی جھنکاریں
ترے دستِ توکل میں تھیں استغناء کی تلواریں
جلالِ قیصری بخششا جمالِ خانقاہی کو
سکھائے فقر کے آداب تو نے بادشاہی کو

پھر حضرت نے یہ بات حضرت ہر دوئی کو لکھی تو حضرت ہر دوئی نے جواب میں لکھا کہ ”مبارک ہو! تعمیر فقیری تعمیر شاہی سے افضل ہے“، چنانچہ الحمد للہ کسی چیز کی کمی نہیں ہوئی، جو خوش قسمت لوگ اللہ والوں کی جوتیاں اٹھاتے ہیں، اللہ تعالیٰ انہیں اہل زرکی احتیاج سے بے نیاز کر دیتا ہے۔

(۲) ایک صاحب جو اپنی رقم اللہ کی راہ میں لگانا چاہتے تھے، کسی حوالے سے اس زمانے میں مسجد اشرف آئے، جب مسجد تعمیر ہو رہی تھی، انہوں نے دورانِ گفتگو معتضد ضانہ انداز میں کہا کہ یہ ٹائل آپ نے اتنے اوپر کیوں لگائے ہیں، یہ تو بس نیچے نیچے کافی تھے،

حضرتؐ نے بے ساختہ فرمایا کہ میں نے آپ سے مشورہ مانگا ہے؟ افسوس ہے آپ نے اپنے مشورہ کو ضائع کیا، پھر انہوں نے لاکھ کوشش کی کہ حضرتؐ ان کی رقم قبول کر لیں مگر حضرتؐ نے کسی طرح قبول نہ کیا، کہ جو پہلے ہی اعتراض کر رہا ہے، وہ بعد میں نہ جانے کیا کیا کرے گا، اور پھر فرمایا کہ میرے بزرگوں کی جو تیوں کا صدقہ ہے کہ میں استغناۓ کے ساتھ دین کی خدمت کر رہا ہوں، حضرتؐ نے فرمایا کہ میرے شیخ نے مجھے نصیحت فرمائی تھی کہ دین کا کام امام بن کر کرنا نہ کہ غلام بن کر۔

(۵) ایک مرتبہ سعودی عرب کے کوئی سرکاری آدمی حاضر خدمت ہوئے اور کہا کہ حضرت کوئی خدمت ہو تو مجھے حکم کر دیں، تعییل کرنا میری سعادت ہوگی، علالت کی حالت میں حضرتؐ نے آنکھیں موند لیں، پھر آنکھیں کھولتے ہوئے ہاتھ سے اشارہ کیا کہ میرے لیے یہ فقیر کافی ہیں، وہ حیران ہو کر حضرت والا کو دیکھنے لگا کہ میرے پچھے تو عجمی لوگ ہر وقت پھرتے ہیں کہ کسی طرح ہمارا مدعا ہی سن لیں مگر۔

یہاں تو ایک پیغام جنوں پہنچا ہے مستون کو
انہی سے پوچھئے دنیا کو جو دنیا سمجھتے ہیں

جب حضرت والا ساوٹھ افریقہ تشریف لے گئے تو ایک بہت بڑے تاجر نے (جن کا بہت بڑا اسٹور تھا، جس میں سوئی سے لے کر گاڑیاں تک موجود تھیں) حضرتؐ سے درخواست کی کہ میرے اسٹور میں تشریف لا کر دعا کر دیں، حضرتؐ نے دعا فرمادی، پھر انہوں نے پورے اسٹور کا معائنہ کروایا، پھر عرض کیا کہ حضرتؐ اس میں جو چیز آپ کو پسند ہو آپ قبول فرمائیں مجھے بہت خوشی ہوگی، مگر حضرتؐ نے ان تاجر صاحب کے دل کی طرف اشارہ کرتے ہوئے فرمایا کہ مجھے تو آپ کا دل چاہئے، جس میں اللہ کی محبت کا باعث لگاؤں، وہ تاجر اتنے متاثر ہوئے کہ رات میں حاضر خدمت ہو کر حضرتؐ کے پاؤں دبانے لگے، ان کے جانے کے بعد کسی نے کہا کہ حضرتؐ یہ تو اتنا دولت مند ہے کہ کسی کے ساتھ گفتگو اور مسکرانے کی

نوبت بھی کم آتی ہے، اس نے آپ کے پاؤں کیسے دبائے؟ حضرتؐ نے فرمایا کہ اس تاجر نے میرا پاؤں اس لئے دبایا کہ میں نے اس کی جیب نہیں دبائی۔ (فغان اختر/ ۳۸۸-۳۹۰)

(۶) اسی طرح افریقہ میں جب حضرت والا پہلی مرتبہ تشریف لے گئے تو ایک صاحب نے کہا کہ حضرت: فلاں صاحب رئیس آدمی ہیں، میں ان سے کہہ دیتا ہوں آپ کا جو مدرسہ بن رہا ہے اس میں تعاون کر دیں گے، وہ میرے دوست ہیں اور آپ سے محبت بھی رکھتے ہیں، حضرتؐ نے فرمایا کہ تمہیں اس کی اجازت نہیں ہے اس لئے کہ ان کو معلوم ہے کہ میں کبھی کبھی تمہارے ہاں آ کر ٹھرتا ہوں، اور تم مجھ سے عقیدت بھی رکھتے ہو، تو وہ تمہارے کہنے کو میرا کہنا ہی سمجھیں گے اور یہ سمجھیں گے کہ مولانا خود تو نہیں کہہ رہے ہیں لیکن اپنے ایجنت چھوڑ رکھے ہیں، میں دین کو فروخت کر کے دنیا نہیں کما سکتا، اگرچہ یہ بھی دین ہی کا کام ہے کہ کسی کا پیسہ کسی دینی مصرف میں لگ جائے، لیکن میں ان کے دل میں بدگمانی پیدا نہیں کرنا چاہتا پھر میری بات کا اثر ختم ہو جائے گا، میں دین کی قیمت پر کوئی چیز فروخت نہیں کر سکتا۔ (فغان اختر/ ۳۹۱)

(۷) ایک موقع پر دو بے حد دولت مند تاجر حضرت والا کی خدمت میں موجود تھے، کسی صاحب نے حضرت والا کے معتمد خاص جناب سید عشرت جمیل میر صاحب مدظلہم سے مرعوبیت کے ساتھ ان دونوں کی مال داری کا ذکر کیا، حضرت میر صاحب کو یہ بات ناگوار گزری اور فرمایا کہ دیکھو حضرت ان دونوں سے کیا فرمار ہے ہیں؟ ایک شخص کو فرمار ہے تھے کہ پائیچے ٹخنوں سے اوپر رکھا کریں، اور دوسرے کو فرمار ہے تھے کہ جب کسی دینی خادم کے پاس حاضر ہو تو سر ڈھانک کر جایا کرو، وہ مرعوب شخص حیرت و شرمندگی کی تصویر بن کر رہ گیا۔ (ایضاً)

ان واقعات سے اندازہ کیا جا سکتا ہے کہ ہمارے حضرت والا کا مذاق اور مزاج کیا تھا، اور اللہ نے استغنا ورع اور زہد کی کیسی نعمت سے آپ کو مالا مال فرمایا تھا، اور پھر اسی

استغنا وغیرت کے ساتھ حضرت کے ذریعہ کیسے کیسے لوگوں کی اصلاح ہوئی۔

آٹھواں امتیاز

اتحاد امت کی فکر اور تعصب سے نفرت

حضرت والا رحمۃ اللہ علیہ امت مسلمہ کی وحدت و اجتماعیت کے صرف داعی ہی نہیں، عملی طور پر اس کے لئے سامی اور کوشش رہا کرتے تھے، ہر قسم کے تعصب اور نفرت اور انتشار سے آپ بے انتہا تک درمحسوس فرماتے تھے، وطن، قوم، نسل اور زبان و کلچر کی ہر نسبت پر آپ اسلام اور دین کی نسبت کو مقدم اور اہم سمجھتے تھے۔

حضرت نے اپنے متعدد مواعظ و ملفوظات کے ذریعہ جاہلی تعصب و انتشار کی لعنت پر علانیہ نکیر فرمائی اور وحدت و محبت کا ایمانی شیریں پیغام پوری امت کو دیا، آپ نے پوری ملت اسلامیہ کو اللہ و رسول کی محبت کے نام پر مجتمع و متحد ہونے کی دعوت دی، اس کا ایک نمایاں مظہر آپ کے مریدین، متولیین، منتسبین کا وہ کارروان حق ہے جس میں مختلف ممالک، علاقوں، زبانوں، رنگوں اور خاندانوں کے لوگ شامل ہیں۔

اس موضوع سے متعلق حضرت کے مختلف ملفوظات کو ایک مختصر بیش قیمت رسالے میں ”تو میت و صوبائیت اور زبان اور رنگ کے تعصب کی اصلاح“ کے عنوان سے طبع کر دیا گیا ہے، یہ رسالہ تعصب و انتشار کے فتنے کی اصلاح کے لئے تیربہ ہدف نجت اور اکسیر کا مقام رکھتا ہے، حضرت نے اس رسالہ میں واضح فرمادیا ہے کہ عصیت سوءے خاتمه کا پیش خیمہ ہے، یہ کفر کی نشانی ہے، جنت سے محرومی کی علامت ہے، زبانوں اور رنگوں کا اختلاف معرفت الہی کا ذریعہ ہے، نفرت و تعصب کی بنیاد نہیں ہے، نقطہ وحدت اللہ کا عشق ہے، اللہ کے عاشق سب ایک قوم ہیں، خاندانوں اور قبیلوں کا مقصد قرآنی صراحت کے مطابق تعارف ہے، تقاضل و تقاضہ نہیں ہے۔

نوال امتیاز

قرآن اور معارف قرآن سے خاص شغف

حضرت والا کا ایک نمایاں امتیاز قرآن اور معارف قرآن سے خاص ربط، تعلق اور شغف تھا، ہر مجلس اور وعظ میں یہ قرآنی رنگ بالکل نمایاں رہتا تھا، بطور خاص علامہ آلوسیؒ کی تفسیر روح المعانی گویا آپ کو حفظ تھی، بکثرت اس کی عبارتوں کا حوالہ دیتے تھے لمبے لمبے پیراگراف روانی سے پڑھتے چلے جاتے تھے، اسی طرح حدیث کی بلند پایہ کتاب ”مشکوٰۃ المصانع“ سے خاص مناسبت تھی، اور مشکوٰۃ کی مستند شرح ”مرقاۃ المفاجع“ (از ماعلیٰ قاریؒ) کی طویل عبارات آپ کو یاد تھیں، اور موقعہ بہ موقعہ آپ اسے اپنے مواعظ میں سناتے تھے۔

ایک سفر میں حضرت والا ہردوئی تشریف لے گئے تو حضرت مولانا محمد احمد صاحب سے حضرت والا کے تعلق کی وجہ سے شیخ نے حکم دیا کہ اللہ آباد میں مولانا محمد احمد صاحب آپ کے منتظر ہیں جا کر ان سے مل آئیے، مولانا نے وہاں حضرت کا بیان کرایا، بیان کے بعد فرمایا کہ روح المعانی کے حوالوں سے تو بہت سے علماء بیان کرتے ہیں لیکن آپ جو روح المعانی سے بیان کرتے ہیں اس کا مزہ ہی کچھ اور ہے اللہ تعالیٰ نے جو درد آپ کو عطا فرمایا ہے وہ روح المعانی کی لذت بڑھادیتا ہے۔ (فغان اختر/ ۲۲۲)

وسوال امتیاز

اعلیٰ ذوق شعری

حضرت مولانا محمد احمد صاحب پر تا بگڈھیؒ کے فیض صحبت سے حضرت والا کو مددیہ، نعمتیہ اور عارفانہ اصلاحی شاعری کا اعلیٰ ذوق حاصل ہوا تھا، محبتِ خدا اور رسول سے لبریز اشعار کے کئی مجموعے شائع ہو چکے ہیں، اور سب ”از دل خیز دبر دل ریز د“ کا مصدقہ ہیں۔

گیارہوال امتیاز خلفاء کی مسلسل نگرانی

حضرت کی حیات میں اہم چیز یہ بھی ہے کہ آپ کی طرف سے اپنے خلفاء و متعاقبین و منشیین کی راست نگرانی فرمائی جاتی رہی، اور ہر ہر قدم پر ان کی تربیت ہوتی رہی، آپ نے اپنے خلفاء کو آزاد نہیں چھوڑا بلکہ مسلسل ان کی نگرانی جاری رکھی، چنانچہ دنیا کے مختلف خطوط میں حضرت کے خلفاء حضرت کے مشن کو حضرت کی ترتیب کے مطابق انہیں اصولوں پر آگے بڑھانے میں منہمک ہیں۔

بارہوال امتیاز بلند پایہ علمی رسوخ اور نکتہ رسی

حضرت والا کی شہرت و مقبولیت عمومی طور پر ایک صاحب درد عارف کامل، ولی اور مصلح کی حیثیت سے ہے، لیکن واقعہ یہ ہے کہ حضرت ان سب اوصاف کے پہلو بہ پہلو بلند پایہ علم اور قرآن و سنت کے معارف و حقائق، اطائف و دقائق، اسرار و نکات سے کامل طور پر باخبر، وسیع النظر عمیق الفکر، مجتهدانہ بصیرت کے حامل اور اخاذ و رسادہ، ہن و دماغ رکھنے والے عظیم المرتب محقق بھی تھے، حضرت والا کے ان علمی امتیازات اور دقت نظر کا ادراک تمام اہل علم آپ کے مواعظ و تالیفات میں اور بطور خاص تین کتابوں ”خرزان القرآن“، ”خرزان الحدیث“ اور ”خرزان شریعت و طریقت“ میں بخوبی کر سکتے ہیں، ان تمام کتابوں میں تفسیری نکات، حدیث کے تعلق سے توضیحی ارشادات، شریعت و طریقت کے جامع حقائق کے ساتھ ہی حضرت والا کی زبان مبارک سے واردات غیبیہ کے قبلی سے جاری ہونے والے الہامی نفیس مضامین جمع کردیئے گئے ہیں، ان کو دیکھ کر اندازہ ہوتا ہے کہ واقعی یہ ”اسم باسمی“ اور

اپنے دامن میں علمی خزانوں کو سمیٹنے ہوئے ہیں۔

ذیل میں ہم چند نمونے درج کرتے ہیں تاکہ ناظرین اندازہ کر سکیں کہ حضرت والا کا علمی رسوخ کیسا تھا اور اللہ نے کیسی نکتہ رسی اور دقت نظر آپ کو عطا فرمائی تھی۔

(۱) صدیق کی تعریف

علامہ آلوتی[ؒ] نے صدیق کی تین تعریفیں بیان فرمائی ہیں:

(۱) الذی لا یخالف قاله حالہ (جس کا قول اور حال ایک ہو یعنی دل و زبان ایک ہو)

(۲) الذی لا یتغیر باطنہ من ظاهرہ (جس کا باطن ظاہری حالت سے متاثر نہ ہو)

(۳) الذی یذلِ الکونین فی رضا محبوبہ (صدیق وہ ہے جو دونوں جہان اللہ پر فدا کر دے)

صدیق کی تین تعریفیں تو آپ نے سن لیں اور چوتھی تعریف اللہ

تعالیٰ نے اختر کو اپنے مبدعِ فیض سے براہ راست عطا فرمائی، بدعاۓ

بزرگاں اگر اختر کو بھی عطا ہو جائے تو کیا تعجب ہے، وہ چوتھی تعریف یہ ہے

کہ جو بندہ اپنی ہر سانس کو اللہ پر فدا کرے اور ایک سانس بھی اللہ کو ناخوش کر

کے حرام خوشیاں اپنے اندر نہ لائے یہ بھی صدیق ہے۔

(فغان اختر/ ۳۶۳-۳۶۴)

(۲) منافق: مستقل احمق

منافقین صحابہ کرام[ؐ] کو بے وقوف، فاتر العقل اور ہوش و خرد سے نا آشنا کہتے تھے، حق

جل مجده کی جانب سے جب یہ مطالبہ ہوتا ہے کہ اس جیسا ایمان لا و جیسا کہ صحابہ[ؐ] ایمان

لائے ہیں تو اس کی تحقیر کرتے ہوئے فقرے کستے اور کہتے کہ ”أَنْؤُمُنْ كَمَا آمَنَ

السَّفَهَاءُ“ کیا ہم و یہی مسلمان ہو جائیں جیسے احمد لگ بن گئے ہیں؟ اللہ تعالیٰ کو ان کی

یہ گستاخی بڑی ناگوارگز ری اور فرمایا ”أَلَا إِنَّهُمْ هُمُ السَّفَهَاءُ“ علم نحو کے اعتبار سے یہ مستقل

جملہ ہے، جملہ معطوفہ نہیں، اس کا راز کیا ہے؟ حضرت والا فرماتے ہیں:

”صحابہ کو برا کہنے والوں کی حماقت کی سند خود اللہ نے دی ہے یہ خالص احمق ہی نہیں مستقل احمق ہیں، ان کی حماقت مستقلہ ہے تو اقتیکہ توبہ نہ کریں، ”أَلَا إِنَّهُمْ هُمُ الْسَّفَهَاءُ“ میں ایک ”هم“ اور نازل فرمادہ دوسرا جملہ مستقلہ اللہ تعالیٰ نے نازل فرمایا ”هُمُ الْسَّفَهَاءُ“ یہ دوسرا ”هم“ پھر مبتدا نازل ہوا کہ مبتدا خبر بن کر استقلال حماقت قیامت تک ثابت رہے، انہوں نے ہمارے عاشقوں کو حقیر سمجھا، تو یہ ہمیشہ کے لئے محروم ہیں، اور ان کی حماقت پر جملہ مستقلہ نازل فرمایا، یہ جو میں کہہ رہا ہوں علامہ محمود سفی نے بھی ”تفسیر خازن“ میں تحریر فرمایا ہے، میں نے تفسیر میں بعد میں دیکھا اللہ تعالیٰ نے پہلے ہی میرے قلب کو یہ علم عطا فرمایا لیکن میں نے تصدیق کے لئے ”تفسیر خازن“ دیکھی تو یہی بات تھی۔“ (انعامات رباني/ ۲۶)

(۳) قرآنی اسلوب کی حکمت

بعثت رسول صلی اللہ علیہ وسلم کے مقاصد میں قرآن نے کئی مقامات پر تعلیم اور تزکیہ دونوں کا ذکر کیا ہے، لیکن کہیں تعلیم کو پہلے اور تزکیہ کو بعد میں ذکر کیا گیا ہے، اور کہیں تزکیہ کو پہلے اور تعلیم کو بعد میں، اس کی عجیب حکمت و توجیہ بیان کرتے ہوئے حضرت والا نے فرمایا:

”میرے شیخ اول حضرت مولانا عبدالغنی صاحب پھول پوری نے فرمایا: قرآن پاک میں بعض جگہ بعلمہم الکتب مقدم ہے اور بیز کیہم مؤخر ہے، اور بعض جگہ اس کے برعکس ہے، اس کی کیا وجہ ہے؟ تو فرمایا کہ جہاں تعلیم کتاب مقدم ہے، وہاں علوم دینیہ کی عظمت کا بیان ہے تاکہ صوفیاء

علوم دینیہ سے مستغتی نہ ہوں اور شریعت و طریقت کو الگ الگ نہ سمجھیں، اور جہاں تزکیہ مقدم ہے، وہاں علماءِ دین کو تنبیہ ہے کہ تزکیہ کی نعمت سے غافل نہ ہونا، اس کی حضرتؐ نے عجیب مثال دی تھی کہ ظرف کی صفائی سے مقصود مظروف ہوتا ہے، شیشی کی صفائی سے مقصود عطر ہوتا ہے کہ صاف شیشی میں ڈالا جائے، تعلیم کتاب کے تقدم میں علم کی عظمت کا بیان ہے کہ صوفیاء عمر بھر قلب کی شیشی ہی نہ دھوتے رہیں، علوم دین کی بھی فکر کریں، اور تزکیہ کے تقدم میں علماءِ کرام کو ہدایت ہے کہ قلب کی شیشی کی صفائی کی فکر کریں کہ گندی شیشی میں عطر کی خوشبوطہ ہرنہ ہوگی، غیر مزکی قلب سے فیضان علوم نہ ہوگا۔ (فغان اختر / ۵۲۹)

(۳) فرار الہ (اللہ کی طرف بھاگنے) کی تفسیر

مؤمن کی امتیازی شان یہ ہے کہ حسن کا عالم شباب ہو، اور طبیعت کا شدید میلان اور ہیجان ہو کہ اس کو دیکھ لو، اس کا بوسہ لے لو، گناہ کرو، مومن اس وقت اللہ کے خوف سے بھاگتا ہے، شباب حسن سے صرف نظر کرتا ہے اس کا نام ”فرار شرعی“ ہے، اور ففروالی اللہ میں اسی فرار کا حکم ہے، اور فرار شرعی کی تین فسمیں ہیں، آنکھوں سے حسین لڑکیوں اور لڑکوں کو نہیں دیکھا، شدید تقاضے کے باوجود نگاہ چشمی کی حفاظت کی یعنی اپنی نگاہوں کو حسینوں سے بچایا اس کا نام ”فرار عینی“ ہے، اس کے بعد نگاہ قلبی کی بھی حفاظت کی یعنی دل میں گندے گندے خیالات نہیں پکائے، دل میں قصد اس حسین کا خیال نہیں لائے اس کا نام ”فرار قلبی“ ہے، اس کے بعد جسم سے بھی بھاگے، حسینوں کے پاس سماپنے جسم کو بھی دور کر دیا، اسباب گناہ سے

دور ہو گئے کہ اگر قریب رہیں گے تو بکرے کی ماں کب تک خیر منائے گی، کسی نہ کسی وقت نظر اٹھ جائے گی یہاں تک کہ گناہ کبیرہ میں بتلا ہو جانے کا خطرہ ہے اس لئے جسم کو اللہ کی نافرمانی کے اسباب سے دور کر دیا اس کا نام ”فرارِ قالبی“ یا ”فرار بدنبی“ ہے۔

فرارِ شرعی کی یہ تین فتیمیں شاید ہی آپ کسی کتاب میں پائیں گے، مفسرین کی جتنی عربی تفسیریں ہیں اس آیت کی تفسیر دیکھئے، مجھے اللہ کی رحمت سے امید ہے کہ اللہ تعالیٰ نے اس علم میں اختر کو اس وقت خاص فرمایا، اور شاید ہی یہ بات آپ کہیں پائیں اور شاید لفظ دعویٰ توڑنے کے لئے کر رہا ہوں اور اس کو تفسیر نہیں کہہ رہا ہوں بلکہ یہ قرآن پاک کے اطاائف میں سے ہے۔ (فغان اختر/ ۳۶۲)

(۵) ”امام عادل“ کی عجیب الہامی شرح

امام عادل یعنی جو مملکت کا خلیفہ یا بادشاہ ہو اور اپنی رعایا میں عدل و انصاف کرتا ہو، اس سلسلے میں میں نے عرض کیا تھا کہ بعض لوگ کہیں گے کہ بادشاہت تو خواب میں بھی نظر نہیں آ رہی ہے، ہم کیسے امام عادل بن کر عرش الہامی کا سایہ لے سکتے ہیں؟ اس پر میں نے عرض کیا تھا کہ اگر ہم اپنے جسم کی پانچ چھ فٹ کی مملکت پر عدل قائم کر دیں تو ہمارا شمار بھی امام عادل میں ہو جائے گا یعنی آنکھوں سے بذریعی نہ کریں تو آنکھ کے صوبے پر عدل قائم ہو گیا، کانوں کی گانا سننے کی ڈیماں ڈکو پورا نہ کریں تو گویا کان کے صوبے پر عدل قائم ہو گیا، دل میں گندے خیالات قصد الا کر حرام مزہ نہ لیں تو دل کے اندر نہ کی وفا قی اور سینٹرل گورنمنٹ پر بھی عدل قائم ہو گیا، اسی

طرح سر سے پیر تک ہر عضو کو اللہ پاک کی نافرمانی سے جو بچا لے تو ہر مونمن امام عادل ہو گیا، کیونکہ اس کا قلب سینٹرل گورنمنٹ یعنی وفاق، مرکز اور دارالسلطنت ہے، اس کے دل نے کسی اللہ والے کی صحبت سے زبردست طاقت و فاقی حاصل کر لی جس سے اس کا دل تنگ ہو گیا پھر وہ اپنے جسم کے ہر حصے میں عدل اور اللہ تعالیٰ کی مرضی کے مطابق ایک عادل حکومت قائم رکھتا ہے اور اللہ تعالیٰ کی نافرمانی سے حرام لذت کو اینٹھنے کی غیر شریفانہ حرکت سے اس کو اللہ تعالیٰ حیاء اور غیرت اور طہارت قلبی عطا فرماتے ہیں اور حفاظتِ قلبی بھی نصیب فرماتے ہیں۔ (فغان آخر/ ۳۶۶-۳۶۷)

(۶) ایک فقہی مسئلے سے صحبتِ اہل اللہ پر عجیب استدلال

اہل اللہ کی صحبت سے کیا ملتا ہے؟ اس کو ایک فقہی مسئلہ سے ثابت کرتا ہوں: کسی کے پاس دس ہزار روپیہ ہے، سال کے گیارہ مہینے گذر گئے، زکوٰۃ فرض ہونے میں ایک مہینہ رہ گیا کہ دس ہزار روپے کی رقم اور آگئی، ایک ماہ بعد اب اس نئی رقم پر بھی زکوٰۃ فرض ہے، علماء دین موجود ہیں ان سے پوچھ لیجئے، دس ہزار کی نئی رقم پر تو ابھی سال نہیں گذر را پھر اس پر زکوٰۃ کیوں فرض ہوئی؟ وجہ یہ ہے کہ گیارہ مہینہ سے جو رقم مجاہدہ میں تھی اس کی صحبت میں یہ دس ہزار کی نئی رقم آگئی جس کی برکت سے ایک ہی مہینہ میں وہ بالغ ہو گئی اور اس پر اللہ تعالیٰ شانہ نے زکوٰۃ فرض کر دی کہ یہ سرکاری دربار میں قبول کی جائے گی، معلوم ہوا کہ جو مجاہدہ کرنے والے ہیں ان کی صحبت کی برکت سے کم مجاہدہ والوں کا بھی کام بن جاتا ہے، اللہ والوں کی صحبت میں جلد اللہ والا بننے کا یہی راز ہے، مسیح الامت حضرت مولانا مسیح اللہ خان

صاحب جلال آبادی فرماتے تھے کہ تھرڈ کلاس کا ڈبہ جس کی سیٹیں بھی پھٹی ہوئی ہیں، اسکرو ڈھیلے ہیں، چوں چاپ کر رہا ہے لیکن اگر فرست کلاس کے ڈبوں سے جڑا رہے تو جہاں انہج پہنچے گا وہ تھرڈ کلاس والا ڈبہ بھی وہاں پہنچ جائے گا، پس اگر ہم نالائق ہیں، گناہ گار ہیں اور لاکوں کے پاس رہیں تو انشاء اللہ تعالیٰ نجات پائیں گے، مولانا جلال الدین رومیؒ کی قبر کو اللہ تعالیٰ نور سے بھروسے فرماتے ہیں کہ اگر تم کائنے ہو تو پھولوں کے دامن میں چھپے رہو، جو کائنے پھولوں کے دامن میں ہوتے ہیں اللہ تعالیٰ شانہ کا عجیب دستور ہے کہ باغ بان ان کو باغ سے خارج نہیں کرتا۔

آں خار میگریست کہ اے عیب پوش خلق

ایک کاشارور ہاتھا کہ اے مخلوق کے عیب چھپانے والے! میرا عیب کیسے چھپے گا، مجھے تو آپ نے کاشا پیدا کیا ہے۔

شد مستجاب دعوت او گلغدار شد

اللہ تعالیٰ شانہ نے اس کی دعا، قبول کر لی اور اس پر پھول کھلا دیا جس کے دامن میں اس خار کا عیب چھپ گیا، بتائیے کہ گلاب کے پھول کے نیچے کائنے ہیں یا نہیں؟ مگر کیا کسی باغ سے وہ کائنے نکالے جاتے ہیں؟ اسی طرح اگر ہم اللہ والوں سے جڑے رہیں تو امید ہے کہ ان کے صدقہ میں انشاء اللہ تعالیٰ جہاں وہ جائیں گے مثل کائنوں کے هم بھی ساتھ ہوں گے محبت کی برکت سے۔ (فغان اختر/ ۳۶۸-۳۶۹)

(۷) وراشت کا مسئلہ

وراثت کا مشہور مسئلہ ہے کہ میت کے ترکہ میں سے مذکور و اور مؤنث کو ایک حصہ

ملے گا، قرآن مقدس کی آیت ”لَلَّذِكُرْ مُثْلُ حَظِ الْأَنْشِيْنِ“ صاف و صريح اس پر ناطق ہے، قرآن وحدیت میں بیان کردہ اس مسئلہ کو فقہاء نے بڑی تفصیل سے سمجھایا ہے، اس مسئلہ کے راز کو خاص اسلوب میں سمجھانے کی سعادت حضرت واللہ کے حصہ میں آئی، فرماتے ہیں:

”چونکہ لڑکی کا روٹی، کپڑا اور مکان شوہر کے ذمہ ہے اور لڑکے پر ڈبل ذمہ داری ہے، اپنے روٹی، کپڑا اور مکان کی بھی فکر اور بیوی کے روٹی، کپڑا اور مکان کی بھی فکر، لہذا ڈبل فکروالے کو اللہ میاں نے ڈبل حصہ عطا فرمایا اور لڑکی کا ایک حصہ رکھا کہ اس کے روٹی، کپڑا اور مکان کی ذمہ داری اگرچہ شوہر کے اوپر ہے لیکن بعض معاملات میں اُسے شوہر سے پیسہ مانگنے میں غیرت آتی ہے، مثلاً اس کے بھانجے، بھتیجے اور رشته دار آگئے تو شوہر کا پیسہ ان پر خرچ کرتے ہوئے اسے شرم آتی ہے کہ میرا شوہر کہے گا کہ اپنے رشته داروں میں میرا پیسہ خرچ کرتی ہے، لہذا اس کو بھی ایک حصہ دے دیا کہ اس کی جیب بھی گرم رہے، اور وہ باعزت رہے۔ (انفال ربانی/ ۶۵)

(۸) شکر ذریعہ قرب ہے

حضرت واللہ کے خلیفہ حضرت مولانا جلیل احمد اخون صاحب لکھتے ہیں:

”ایک مرتبہ ساؤ تھا افریقہ سے حضرت مولانا مفتی عبدالحمید صاحب دامت برکاتہم مہتمم دارالعلوم آزاد ول جو حضرت شیخ کے ارادت مند اور خلیفہ مجازِ بیعت ہیں انہوں نے فون کیا اور عرض کیا کہ حضرت شیخ: آپ کے تعلق اور نظر عنایت کے بعد مخلوق کا رجوع بڑھ رہا ہے، اس سے ڈر ہے کہ میں عجب و کبر میں بتلانہ ہو جاؤں تو حضرت شیخ نے فون پر جواب دیا اور فرمایا کہ یہ میرا شیلیفونک خطاب ہے، بنہ بھی وہاں موجود تھا، فرمایا: اس نعمت پر خوب شکر ادا کرو اور شکر ذریعہ قرب ہے اور کبر ذریعہ بعد ہے اور اجتماعی

نقیصین مجال ہے، حضرت شیخ کے اس مختصر ٹیلیفونک خطاب پر وہاں موجود علماء کی جماعت مست ہو گئی۔“ (فقان اختر / ۳۹۷)

(۹) حافظ قرآن کو تجدیگذار ہونا چاہئے

حضور اکرم صلی اللہ علیہ وسلم نے ارشاد فرمایا:

اشراف امتی حملة القرآن و اصحاب اللیل.

(مشکوٰۃ المصایح / ۱۱۰)

میری امت کے بڑے لوگ حافظ قرآن اور تجدیگذار ہیں۔

حملة القرآن کے بعد اصحاب اللیل فرمایا کہ یہ شرافت کامل جب ہو گی، جب مقرب بالکلام، مقرب بصاحب الکلام یعنی مقرب بالمتکلم بھی ہو، مراد یہ ہے کہ حافظ قرآن اللہ تعالیٰ کا مقرب بھی ہو مگر اس قرب خاص کے حصول کا ذریعہ تجدید کی نماز ہے۔

احقر نے یہ تقریر ہردوئی اشرف المدارس کے طلباء کرام کے اجتماع میں کی تھی، حضرت مرشدنا ہردوئی بھی تشریف رکھتے تھے، کچھ طلباء کرام کا حفظ کامل ہوا تھا اس کا جلسہ تھا، اسی سلسلہ میں عرض کیا تھا کہ آپ حضرات حاملینِ قرآن تو ہو گئے لیکن اشراف امت ہونے کے لئے حملة القرآن کے بعد فوراً اصحاب اللیل فرمایا، اس ترتیب اور تقدم و تاخر میں یہ حکمت بھی ہے کہ جو لوگ محض حفظ کر کے اعمال اور اصلاح اخلاق اور حضوری مع الحق کی دولت سے غافل رہیں گے تو خلق بھی ان کو اشراف امت نہ سمجھے گی، چنانچہ آج لوگوں کی نظر میں اہل علم کی جوبے قدری ہے اس کا سبب حق تعالیٰ سے رابطہ کی کمزوری ہے اور اس کے نتیجہ میں اعمال و اخلاق کی خرابی دیکھ کر

عوام متھش ہوتے ہیں اور بجائے عزت کے ذلت کی نظر سے دیکھتے
ہیں۔ (خزانہ شریعت و طریقت / ۸۰-۷۸)

(۱۰) بخاری کی آخری حدیث سے متعلق ایک منفرد علم عظیم

حضور اکرم صلی اللہ علیہ وسلم کا ارشاد ہے:

کلمتان حبیبتان إلى الرحمن، خفیفتان على
اللسان، ثقیلتان فی المیزان، سبحان الله وبحمدہ سبحان
الله العظیم.

حضرت والآس کی شرح میں فرماتے ہیں:

”کلمتان حبیبتان الى الرحمن دو کلمے اللہ کو بہت محبوب ہیں،
اس میں ایک اشکال پیدا ہوتا ہے کہ جب اللہ جیسی عظیم الشان ذات کو محبوب
ہیں تو وہ کلمے بھاری ہوں گے، کوئی لمبا چوڑا اونٹیفہ ہوگا، اس لئے آگے
فرمایا کہ خفیفتان علی اللسان اللہ کو پیارے تو ہیں مگر نہیں دیکھا کہ
سرور عالم صلی اللہ علیہ وسلم نے اللہ کی کس صفت کی طرف نسبت کی ہے؟
صفت رحمٰن لائے ہیں یعنی شانِ رحمت کی وجہ سے یہ کلمے محبوب ہیں، شانِ
رحمت کا تقاضا یہ ہے کہ پرچہ آسان کر دیں، لہذا یہ کلمے بھاری نہیں زبان پر
ہلکے ہیں، کیونکہ بوجہ حق تعالیٰ کی رحمت کے یہ کلمے اللہ کے یہاں محبوب ہیں
اس لئے خفیفتان ہیں یعنی ہلکے ہیں، کوئی مضمون ان میں مشکل نہیں، لیکن
ایک اشکال پھر پیدا ہوتا ہے کہ جب زبان پر ہلکے ہیں تو قیامت کے دن
کہیں ترازو میں بھی ہلکے نہ ہو جائیں تو جواب دے دیا۔ ثقیلتان فی
المیزان کہ ترازو میں بہت بھاری ہوں گے۔

جب بندہ سبحان اللہ پڑھتا ہے تو اللہ تعالیٰ فرماتے ہیں کہ میں تو پاک ہوں ہی، تمہارے سبحان اللہ کہنے سے میں پاک نہیں ہوتا بلکہ روئے زمین پر جو سبحان اللہ پڑھتے ہیں، میری پاکی بیان کرتے ہیں، میں اپنی پاکی بیان کرنے کے صدقے میں، سبحان اللہ کہنے کے طفیل و برکت سے ان کو ایک انعام دیتا ہوں کہ ان کو پاک کر دیتا ہوں۔

اس حدیث کے پڑھنے والے کو تین نعمتیں اللہ تعالیٰ کی طرف سے ملیں گی، تو سنئے: سبحان اللہ کہنے سے کیا ملے گا؟ انشاء اللہ اخلاق کی پاکیزگی عطا ہوگی، اور بحمدہ سے کیا ملے گا؟ جو اللہ تعالیٰ کی حمد و تعریف کرتا ہے اللہ مخلوق میں اس کو مُحْمود کر دیتے ہیں، جو حامد ہوتا ہے حق تعالیٰ اس کو دلوں میں مُحْمود کر دیتا ہے یعنی مخلوق کی زبان پر اس کی تعریف اللہ جاری کر دیتا ہے، لیکن بندہ کو اس طرف توجہ کرنے کی ضرورت نہیں کہ یہ غیر اللہ ہے، مخلوق میں مُحْمود اور پیارا ہونے کے لئے اللہ کو نہ چاہو، اللہ کے لئے اللہ کو چاہو، آپ اس کی فکر ہی نہ کریں، بس ان کے ہو جاؤ۔

نہیں ہوں کسی کا تو کیوں ہوں کسی کا

انہی کا انہی کا ہوا جا رہا ہوں

اللہ تعالیٰ کے ذمہ ہے کہ ثناء خلق کی دولت آپ کو دے دیں اسی لئے اللہ تعالیٰ نے یہ دعا سکھا دی کہ حسنة ہم سے مانگو، تمہارے اختیار میں نہیں ہے کہ نیک بیوی تم کوں جائے، تمہارے اختیار میں نہیں ہے کہ نیک اولاد تم کوں جائے، تمہارے اختیار میں نہیں ہے کہ مخلوق تمہاری تعریف کرے بلکہ جو اپنے منہ میاں مٹھو بنتا ہے اس کی اور تذلیل ہوتی ہے، اللہ سے حسنة مانگو، اللہ جب دے گا تب اصلی چیز ملے گی اور غیب سے ملے گی اور بے خطر

ملے گی، جب اللہ نعمت دیتا ہے، تو نعمت کی اور نعمت پانے والے کی حفاظت بھی اپنے ذمہ لے لیتا ہے، اور جو اپنی تعریف خود کرتا ہے، بلا مانگے بلا دعا جو کام کرتا ہے وہ کام اچھا نہیں ہوتا، تو بحمدہ سے کیا ملے گا؟ آپ محمود ہو جائیں گے، چونکہ بحمدہ سے آپ حامد ہوئے اور جب حامد ہوئے تو اللہ تعالیٰ اس حمد کی برکت سے آپ کو مُحَمَّد کر دے گا یعنی شناخت خلق کی نعمت سے اور حسنۃ کی دولت سے مالا مال کر دے گا۔

اور آگے سرورِ عالم صلی اللہ علیہ وسلم نے سکھایا کہ پڑھو سبحان الله العظیم اس کا اصطلاحی ترجمہ نہ لو ای اسبح الله عن النقصان کلہا علی حسب شان عظمتہ میں اللہ تعالیٰ کی پاکی بیان کرتا ہوں تمام نقصان سے اس کی شان عظمت کے شایان شان، تو اللہ تعالیٰ کا ارشاد ہے جزاء و فاقہ اللہ تعالیٰ کی جزا موافق عمل ہے یعنی اللہ تعالیٰ عمل کے موافق جزاد یاتا ہے، تو تم جب اللہ کی عظمت شان بیان کرو گے تو اللہ تعالیٰ اس کے صدقے میں تمہاری عظمتیں دوسرے بندوں کے دلوں میں ڈال دے گا مگر یہ نیت نہ کرو کہ ہم بندوں کے دلوں میں عظیم ہو جائیں، اسی لئے سرورِ عالم صلی اللہ تعالیٰ علیہ وسلم نے یہ دعا سکھائی:

اللهم اجعلنى فى عينى صغيراً وفى اعين الناس
كبيراً. (کنزالعمال)

اے اللہ مجھے میری نظر میں صغير فرمائگر بندوں کی نظر میں مجھے حقیر نہ فرم، بندوں کی نظر میں مجھے کبیر کر دے، کیوں کہ اگر دوسرے حقیر سمجھیں گے تو مجھ سے دین کیسے سمجھیں گے، معلوم ہوا کہ فی اعین الناس کبیراً کی دعا مانگنا جائز ہے، لیکن عظیم بنے کی نیت سے کرنا جائز نہیں ہے، کوئی عمل اس

نیت سے نہ کرو کہ ہم مخلوق کی نظر میں کبیر ہو جائیں، اور مخلوق ہماری خوب عزت کرے بلکہ ہمیں اللہ مخلوق کی نظر میں بڑا اس لئے دکھائے تاکہ جب ہم ان کو دین کی بات پیش کریں تو بوجہ عظمت کے ہماری بات ان کو قبول کرنا آسان ہو، فی اعین الناس کبیراً کی دعا کا مقصد اپنی ذات کے لئے، دنیوی عزت کے لئے بڑائی مانگنا نہیں ہے، اگر دنیوی عزت کی نیت ہے تو وہی عمل طلب جاہ و ریا ہو جائے گا، نیت پر ہر عمل کا دار و مدار ہے، حضور صلی اللہ علیہ وسلم نے دنیوی عزت وجاہ کی نیت نہیں سکھائی بلکہ یہ سکھایا کہ اے اللہ آپ اپنے بندوں میں مجھے بڑا تو دکھائیے مگر ایک شرط سے کہ جب آپ مجھے لوگوں کی نظر میں بڑا دکھائیں تو میری نظر میں مجھے چھوٹا دکھائیے، پہلے آپ مجھے میری نظر میں مٹا دیجئے، اسی لیے آپ صلی اللہ علیہ وسلم نے پہلے فی عینی صغیراً ماٹگا تاکہ اللہ مجھے میری نگاہوں میں حقیر رکھے تاکہ جب اللہ تعالیٰ مجھے فی اعین الناس کبیراً بنائیں اور جب لوگوں کی طرف سے مجھے عظمتیں ملیں تو اس کبیراً کا ضرر مجھے نہ پہنچے، یہاں فی عینی صغیراً دفع ضرر ہے فی اعین الناس کبیراً کا تاکہ جب مخلوق کی نظر میں آپ مجھے بڑا دکھائیں تو میں اپنی نظر میں پہلے ہی حقیر ہو چکا ہوں کیوں کہ جب اپنی نظر میں حقیر ہوں گا تو مخلوق کی تعریف میں آ کر اپنے کو بڑا نہیں سمجھوں گا اور مردود ہونے سے بچ جاؤں گا کیونکہ شیطان اپنے کو بڑا سمجھنے سے ہی مردود ہوا۔

سبحان الله سے تزکیہ اخلاق نصیب ہوگا، بحمدہ سے آپ کو شناء خلق یعنی حسنة کی تفسیر مجائے گی اور عظیم کی برکت سے اللہ تعالیٰ آپ کو عظیم فرمائیں گے مگر عظمت کی نیت نہ کرنا،” (خواہن الحدیث/ ۲۶۸-۲۷۱)

(۱۱) تقدیر کے متعلق ایک اشکال کا جواب

بعض لوگوں کو شیطان الوبنا تا ہے کہ ہماری قسمت میں تصوف نہیں ہے، شاید میں بد نصیب ہوں، میری قسمت ہی خراب ہے، اپنے کرتوت، اپنی نالائقوں کو تقدیر کے حوالے کرتے ہو، یاد رکھو! تقدیر علم الہی کا نام ہے، امر الہی کا نہیں ہے، یعنی اللہ نے تم کو حکم نہیں دیا کہ تم یہ کام کرو بلکہ جو کام ہم اپنے ارادے سے کرنے والے ہیں اس کو اللہ نے لکھ دیا، ایسا نہیں کہ نعوذ باللہ، اللہ لکھتا ہے کہ تم اب زنا کرو تب ہم زنا کرتے ہیں یا اللہ چاہتا ہے کہ تم جھوٹ بولو تب ہم جھوٹ بولتے ہیں بلکہ یہ سب ہماری بد معاشیاں اور خباثت طبع ہے، سب کمینے، بے غیرت اور جاہل لوگ ہیں جو اپنے عیب کو چھپانے کی ناکام کوشش کرتے ہیں، اس کا نام کوشش ناکام ہے، احمقانہ کوشش ہے، لیکن اس سے نقصان کیا پہنچتا ہے؟ جب آدمی اپنی برا یوں کو تقدیر پر ڈال دیتا ہے تو پھر اس کو استغفار و آہ وزاری کی توفیق نہیں ہوتی، کہتا ہے کہ ہماری قسمت میں یہی لکھا تھا کہ کس چیز کی توبہ کریں؟ یاد رکھو! یہ بہت خطرناک شیطانی مرض ہے، اس کی وجہ سے ایک تو شیطان تم کو اللہ والوں سے بدگمان کر دے گا کہ ان کے پاس خانقاہ میں اتنے دن رہے پھر بھی قسمت نہ بنی اور دوسرے استغفار و آہ وزاری کی توفیق بھی نہیں ہوگی۔

گناہ پر مجبور ہونے کی دلیل: اچھا! اگر تمہاری قسمت میں ہے، تم مجبور ہو تو برا فعل کرنے کے بعد تم کون دامت کیوں ہوتی ہے؟ تم شرمندہ کیوں ہوتے ہو؟ یہ ندامت دلیل ہے دو چیزوں کی، ایک تو یہ کام برائے، اتھے کام پر ندامت ہوتی ہے؟ آپ لوگ یہاں دینی مجلس میں آئے ہیں کیا

کسی کو ندامت ہے کہ ہم یہاں کیوں آئے؟ سب کا دل خوش ہے یا نہیں؟ تو ندامت علامت ہے دو چیزوں کی، نمبر ایک یہ کام برا ہے، نمبر دو تھے اپنے اختیار سے کیا ہے، اس لئے تم اندر سے شرمند ہو کہ میں نے یہ کام کیوں کیا، کاش میری بات ظاہرنہ ہوتی اور میرے بڑے اس سے واقف نہ ہوتے اور ہمارے نبی صلی اللہ علیہ وسلم اس سے واقف نہ ہوتے کہ تم میرے امتی ہو کر ایسا کر رہے ہو۔ (خزانہ شریعت و طریقت/ ۳۱۲-۳۱۳)

(۱۲) ایک دعا کی بے مثال تشریح

حدیث پاک کی دعا ہے:

اللَّهُمَّ لَا تَخْزُنِي فَانكَ بِي عَالَمٍ وَ لَا تَعْذِبْنِي فَانكَ عَلَى قَادِرٍ. (کنز العمال)

حضور صلی اللہ علیہ وسلم بارگاہ کبریا میں عرض کرتے ہیں کہ اے اللہ! آپ مجھ کو سوانہ فرمائیے اور اس درخواست کا ہم کو کیا حق ہے، ہم یہ درخواست آپ سے کیوں کر رہے ہیں؟ تو کلامِ نبوت کی بلاغت دیکھئے کہ فاءِ تعلیلیہ سے اس کی علت بیان فرمادی فانک بی عالم کیونکہ آپ میرے تمام گناہوں کو جانتے ہیں اور جس کو عیوبوں کا علم ہو وہ جب چاہے رسوا کر سکتا ہے، لہذا ہم اس کے مستحق ہیں کہ آپ ہم کو رسوا کر دیں و لاتعذبی فاءِ تعلیلیہ سے اس کی علت اور سبب بیان فرمادیا فانک علی قادر کیونکہ مجھ کو عذاب دینے کی آپ کو پوری قدرت حاصل ہے اور جو پوری قدرت رکھتا ہو اس کو عذاب دینا کچھ مشکل نہیں۔ اس دعاء میں حضور صلی اللہ علیہ وسلم کی کتنی شانِ رحمت ہے اور آپ

نے امت کا کتنا اکرام فرمایا اور امت کی کتنی پرده پوشی فرمائی کہ یوں نہیں فرمایا کہ اے اللہ میری امت کو رسوانہ فرما اور میری امت کو عذاب نہ دے، اگر آپ چاہتے تو یہ عنوان اختیار فرماسکتے تھے کیونکہ نبی معلوم ہوتا ہے وہ گناہ کر ہی نہیں سکتا اس لئے اس پر عذاب ممتنع اور محال ہے، لیکن اس نبی رحمت پر کروڑوں کروڑوں صلوٰۃ وسلم ہوں جنہوں نے اپنی امت کی خطاؤں کو معاف کرنے کے لئے اس کی خطاؤں کو خود اٹھ لیا اور اپنی ذاتِ گرامی کو پیش فرمایا کہ اللہم لا تخزني اے اللہ! مجھے رسوانہ فرما اور مجھے عذاب نہ دے حالانکہ اس سے مراد یہی ہے کہ میری امت کو رسوانہ فرما اور میری امت کو عذاب نہ دے۔

تواللهم لا تخزنى اگرچہ متفق درخواست ہے لیکن اس متفق میں ایک شبہ درخواست بھی موجود ہے اور وہ یہ ہے کہ جب ہمیں رسوائرنے کی آپ کو قدرت ہے تو رسوانہ کرنے کی قدرت بھی آپ کو ہے کیونکہ فلسفہ کا قاعدہ مسلمہ ہے کہ قدرت ضدین سے متعلق ہوتی ہے یعنی قدرت اس کو کہتے ہیں کہ جو کام کر سکے اس کو نہ بھی کر سکے جیسے ہم ہاتھ اٹھاسکتے ہیں تو ہاتھ گرا بھی سکتے ہیں، اگر کوئی ہاتھ اٹھا سکے اور گرانہ سکے تو اس کا نام عربی زبان میں ٹشنج ہے اور اردو میں اکڑ جانا ہے، فارسی میں کزار ہے اور انگریزی میں ٹئنس (Tetanus) ہے، تو اے اللہ! جب فلسفہ کا قاعدہ مسلمہ ہے اور فلسفہ آپ ہی کی مخلوق ہے، آپ پر قاضی اور حاکم نہیں ہے، فلسفہ کے حوالے سے تو صرف ہم اپنی ادائیں حصول رحمت کے لئے پیش کرتے ہیں کہ اس کے قاعدہ سے جب ہمارے اخزاں پر آپ قادر ہیں تو عدم اخزاں پر بھی قادر ہیں کیونکہ نعموز باللہ آپ مجبور نہیں ہیں کہ رسوائرنے پر قادر ہوں اور رسوانہ کرنے پر قادر نہ ہوں، پس جب دونوں چیزوں کی آپ کو قدرت ہے تو اپنی

قدرتِ اخzaء کا ظہور نہ فرمائے بلکہ قدرت عدم اخzaء کا ظہور فرمائے یعنی رسوائی والی صفت کا ہم پر ظہور نہ کیجئے بلکہ اس کی ضداور عکس یعنی رسوانہ کرنے والی صفت کا ہم پر ظہور فرمائے کیونکہ اگر صفتِ اخzaء کا آپ نے ظہور فرمایا تو ہم ذلیل و خوار ہو جائیں گے اور ہم آپ کے غلام ہیں اور ہر مالک اپنے غلاموں کی آبرو کا خیال رکھتا ہے جیسے اگر کسی کے نوکر کی عادت چوری کی ہے تو مالک اس پر کسی دوسرا کو مقرر کرتا ہے کہ یہ ہمارا پرانا نوکر ہے، دیکھو یہ چوری نہ کرنے پائے، اس سے ہماری بدنامی ہو گی کہ ہمارا ہو کر چوری کرتا ہے، تو اے اللہ جب دنیا کے آقاوں کی مخلوق رحمت کا یہ حال ہے تو آپ دنیا بھر کی رحمت کے خالق ہیں، آپ کی رحمت بے پایاں کو کیسے پسند ہو گا کہ آپ کے نالائق غلام رسوانہ ہو جائیں۔

آگے حضور صلی اللہ علیہ وسلم درخواست کرتے ہیں ولا تعذبنا اور اے اللہ! مجھے عذاب نہ دیجئے، یہاں بھی منفی میں ثابت درخواست پوشیدہ ہے کہ عذاب دینے کی قدرت آپ میں موجود ہے تو عذاب نہ دینے کی بھی آپ کو قدرت ہے لہذا آپ کی رحمت سے فریاد ہے کہ عذاب نہ دینے کی قدرت کا مجھ پر ظہور فرمائے، عذاب دینے کی قدرت کا ظہور نہ فرمائے اور فانک علی قادر میں فاء تعلیلیہ ہے کہ چونکہ آپ مجھ پر پوری قدرت رکھتے ہیں، میں تو آپ کی قدرت کے تحت ہوں اور جو تخت قدرت ہو اس کو عذاب دینا قادر مطلق کو کیا مشکل ہے جیسا چھوٹا بچہ باپ سے کہتا ہے کہ ابا میں تو پوری طرح آپ کے بس میں ہوں، آپ میری پٹائی نہ کیجئے، تو رحمة للعلمین صلی اللہ علیہ وسلم نے اللہ تعالیٰ کی رحمت کو جوش دلانے کے لئے یہ جملہ استعمال فرمایا تاکہ امت عذاب سے نجیج ہے۔ (خرائن شریعت و طریقت/ ۳۲۲-۳۲۳)

احقر کا حضرت والا سے تعلق

احقر رقم الحروف اسے اپنے لئے توفیق الہی اور عظیم سعادت باور کرتا ہے کہ اسے اپنے والد ماجد حضرت اقدس مولانا محمد باقر حسین صاحب رحمہ اللہ (جنهیں حضرت والا سے خاص مناسبت و محبت تھی، اور حضرت والا نے انہیں اجازت و خلافت بھی مرحمت فرمائی تھی) کی توجہ فرمائی اور تاکید کے نتیجہ میں حضرت والا سے ملاقات، زیارت، مجالس میں شرکت، پھر بیعت و ارادت اور انتساب تعلق کا خاص اخالص شرف میسر آیا، متعدد بار کئی کئی دن تک خانقاہ میں حاضری، قیام، معمولات میں شرکت اور حسبِ ظرف واستعداد خوب خوب استفادے کی سعادت نصیب ہوئی، حضرت والا کی محبتیں اور عنایتیں بھی سکیں، اور خدمتِ حدیث کی نسبت سے حضرت کی خاص توجہ بھی پائی، اور اللہ شاہد ہے کہ دل نے حضرت والا کی طرف بے حد کشش محسوس کی۔

حضرت والا کی علالت

جو لائی ۲۰۰۰ء سے حضرت والا کی علالت کا سلسلہ شروع ہوا، فالج کا حملہ ہوا، یہ سلسلہ مرض تاوفات جاری رہا، اس پوری مدت میں حضرت مجسم صبر و رضا بالقضاء رہے، اور آپ کے زبان و دل ہمیشہ شکر گذار رہے، مجالس و ملفوظات کا سلسلہ کسی نہ کسی شکل میں جاری رہا، سالکین و تشنگان شرابِ محبت کا تانتا ہمہ وقت بندھا رہتا تھا، حضرت کے خلیفہ اور ممتاز شاعر معرفت جناب خالد اقبال تائب صاحب نے ایک مرتبہ حضرت والا کی خدمت میں عشاء کے بعد اپنا وہ کلام پڑھا جس میں حضرت کے لئے شفما نگی گئی ہے، جس کا مطلع یہ ہے:

میرے مرشد کو مولا شفاء دے

اور نشاں تک مرض کا مٹادے

تائب صاحب خود بھی رور ہے تھے اور سامعین بھی رور ہے تھے، اور سب حضرت کو

ترجمانہ نگاہوں سے دیکھ رہے تھے، تو حضرت والا نے یہ بات شدت سے محسوس فرمائی، جب کلام ختم ہوا تو ڈانٹ کر فرمایا کہ:

”محیرِ حرم کی نگاہوں سے نہ دیکھو، میں تو پہلے سے زیادہ وی آئی پی ہو گیا ہوں“، کیوں کہ ایک حدیث قدسی میں آتا ہے کہ: ”اللہ تعالیٰ کے سامنے ایک بندہ پیش ہوگا، اللہ تعالیٰ اس سے پوچھے گا کہ اے بندے! جب میں یہاں تھا تو تو نے میری عیادت کیوں نہ کی؟ تو بندہ عرض کرے گا کہ اے اللہ تعالیٰ آپ تو یہاں سے پاک ہیں، تو اللہ ارشاد فرمائے گا کہ میرا فلاں بندہ یہاں تھا اگر تو اس کی عیادت کرتا تو مجھے بھی وہیں پاتا“۔

وفات حسرت آیات

بالآخر ۱۳ ارسالہ طویل علاالت کے بعد مورخہ ۲۳ ربیعہ ۱۴۳۲ھ مطابق ۲ رجب ۲۰۱۳ء شب دوشنبہ بعد نماز مغرب حضرت والا اپنے مالکِ حقیقی سے جا ملے، انا لَّهُ وَأَنَا إِلَيْهِ راجعون۔ فتنوں اور معاصی سے لبریز ماحول میں حضرت کے وجودِ بابرکت سے محرومی کا لام ناک حادث، ایسا لگتا تھا کہ امت گھنیرے سایہ سے محروم ہو کر تیز دھوپ میں آگئی ہو، نہ جانے کتنے دلوں نے محسوس کیا ہوگا کہ غفلتوں اور گناہوں کی ظلمتوں میں حق کی روشنی بکھیرنے والی شمع گل ہو گئی ہے، اور دور تک صبح کے آغاز نظر نہیں آ رہے ہیں۔

داغ فراق صحبت شب کی جلی ہوئی
اک شمع رہ گئی تھی سو وہ بھی خموش ہے

اگلے دن صبح ۹ ربیعہ نماز جنازہ حضرت کی وصیت کے مطابق حضرت کے خلف الرشید حضرت مولانا حکیم محمد مظہر صاحب دامت برکاتہم کی امامت میں ادا کی گئی، ڈیڑھ لاکھ سے زائد افراد نے شرکت کی سعادت حاصل کی، ہزاروں افراد ٹرینک بجوم کی وجہ سے نہ پہونچ سکے، سندھ بلوج سوسائٹی (کراچی) میں حضرت کے وقف کردہ قطعہ زمین میں آپ

کی تدفین عمل میں آئی۔

حضرت کے ساتھ تقریباً پوری ایک صدی کی تاریخ ختم ہو گئی، وہ بیک وقت راسخ العلم عالم ربانی، عارف حقانی، مصلح مثالی، طبیب جسم و روح، مرتبی کامل، شاعر درود و محبت و معرفت، مؤثر و اعظم و ناصح، قرآن و سنت اور دین کے مستند شارح و ترجمان تھے، اللہ نے ان کی ذات میں ایک عالم جمع کر دیا تھا:

ولیس علی اللہ بمستنکر
أن يجمع العالم في واحد

نه جانے کتنے پھر آپ کی تراش سے کندن اور ہیرا بنے، حضرت ان با برکت اور مقدس ہستیوں میں تھے جن کا صرف وجود ہی نامعلوم کتنے فتنوں کے لئے آڑ ثابت ہوتا ہے، پسمندگان میں حضرت کے صاحب زادہ گرامی اور حضرت کے علوم و معارف اور حقائق و حکم کے امین اور حضرت کے مشن کے وارث مخدوم محترم حضرت مولانا حکیم محمد مظہر صاحب دامت برکاتہم (جن کو حضرت نے اپنی زندگی میں ہی سارے کام سونپ دئے تھے اور اپنے تمام مشتبین و متعلقین کو ان کی طرف رجوع ہونے کی تاکید فرمادی تھی) اور حضرت کے احفاد کے علاوہ سینکڑوں خلفاء (جن میں ایک بڑی تعداد راسخ العلم، افضل علماء کی ہے) مشتبین ہیں، جن کے ذریعہ حضرت کافیض بحمد اللہ پھیل رہا ہے، اور انشاء اللہ پھیلتا رہے گا، کہ:

هرگز نمیرد آں کہ دش زندہ شد بعشق

ثبت است بر جریدہ عالم دوام ما

اللہ عز و جل حضرت والا قدس سرہ کی بال بال مغفرت فرمائے، ان کے درجات عالی فرمائے، اور ان کی خدمات کی شایان شان جزا اپنی بارگاہِ رحمت عطا فرمائے، آمین۔

حضرت والا بعض اکابر امت کی نظر میں

(۱) شیخ الاسلام حضرت مولانا مفتی محمد تقی عثمانی صاحب مدظلہم:

”حضرت حکیم صاحب قدس سرہ کی ذاتِ گرامی اس وقت ساکان طریقت کے لئے ایک عظیم پشمہ فیض تھی جس کے آپ حیات سے بے شمار انسانوں کوئی زندگی ملی اور نہ جانے کتنے خاندانوں میں وہ حسین انقلاب برپا ہوا جس سے ضمیر کو سکون، نظر کو آسودگی اور دل کو تعلق مع اللہ اور یقین و معرفت کا قرار حاصل ہوتا ہے، اللہ تبارک و تعالیٰ نے انہیں اپنے عہد کے تین مشائخِ عظام کی طویل خدمت و صحبت کی وہ توفیق عطا فرمائی تھی جو خال خال ہی کسی کے نصیب میں آتی ہے، حضرت مولانا محمد احمد صاحب پرتا گلدھی، حضرت مولانا عبد الغنی صاحب پھولپوری اور حضرت مولانا ابرار الحق صاحب ہردوئی (قدست اسرارہم) تینوں کے فیض نے انہیں ایسا کندن بنادیا تھا کہ جس کے مس سے مٹی بھی سونے کی خاصیات حاصل کر لیتی ہے۔

۲۳ رب جمادی ۱۴۳۲ھ بمقابلہ ۲۰ جون ۲۰۱۳ء اتوار کے دن عصر کے

بعد ان کی حالت نازک ہو گئی، اور جب اتوار کا سورج غروب ہو کر پیر ۱۴۳۲ء رجب کی رات شروع ہوئی تو ان کی روح اپنے محبوب حقیقی کے حضور پہنچ گئی، میں اس وقت مدینہ طیبہ میں تھا، مغرب کی نماز کے کچھ ہی دیر بعد مجھے پاکستان اور سعودی عرب کے مختلف حضرات کے پیغامات فون پر ملے جس

سے اس جاں گدا زمانے کی اطلاع ملی، جنازے میں شرکت ممکن نہیں تھی، وہیں مسجد نبوی میں حسب استطاعت دعا والیصال ثواب کی توفیق ہوئی۔

چند روز بعد پاکستان والپسی ہوئی تو ان کی خانقاہ میں ان کے لاائق و

فائق فرزند جناب مولانا محمد مظہر صاحب اور ان کے دیگر خلفاء کی خدمت میں حاضری دی تو مولانا محمد مظہر صاحب نے بتایا کہ حضرت حکیم صاحب نے یہ تمبا طاہر فرمائی تھی کہ ان کا انتقال پیر کے دن ہو، (کیونکہ حضور سرور دو عالم صلی اللہ علیہ وسلم کی وفات بھی پیر کے دن ہوئی تھی) اس کے بعد علالت کے آخری دنوں میں جب ذرا ہوش آیا تو پوچھا کہ ”آج کون سا دن ہے؟“ جواب ملا کہ بدھ ہے، تو خاموش ہو گئے، پھر دو دن بعد ہوش آیا تو پوچھا تو بتایا گیا کہ جمعہ ہے، پھر خاموش ہو گئے بظاہر وہ پیر کے دن کے انتظار میں تھے، اور اللہ تبارک و تعالیٰ نے ان کی یہ تمبا اس طرح پوری فرمائی کہ سکراتِ موت التوارکا دن گزرنے کے بعد پیر کی شب میں طاری ہوئے، اور اسی دن انہوں جان جان آفریں کے سپرد کر دی، رحمہ اللہ رحمة واسعة۔ آج حضرت مولانا حکیم محمد اختر صاحب قدس سرہ ہمارے درمیان موجود نہیں ہیں، لیکن انہوں نے بے شمار افادات کا جو ذخیرہ اور اپنی تربیت سے بنائے ہوئے جوانسان چھوڑے ہیں، ان کی بنا پر ان کا تذکرہ اور ان کے فیوض انشاء اللہ زندہ جاوید رہیں گے

هرگز نمیرد آں کہ دش زندہ شد بعض

ثبت است بر جریدہ عالم دوامِ ما“

(۲) حضرت مولانا سید محمد رانع حسنی ندوی صاحب دامت برکاتہم:

”حضرت مولانا حکیم محمد اختر صاحب“ کی ذات با برکات کا انتقال ہندو پاک کی ملکتِ اسلامیہ کی ارشاد و تربیتِ دینی کے دائرة میں ایک بہت بڑا خسارہ ہے، ادھر متعدد اصحاب و ارشاد و تربیت یکے بعد دیگرے اس دنیا سے رخصت ہوئے اور اس دائرة میں بڑی کمی واقع ہوئی، مولانا حکیم محمد اختر صاحب“ کے ذریعہ اس کمی کی تلافی ہو رہی تھی اور وہ اس کمی کو اپنے بیانات و مواعظ اور اپنی توجہات سے پورا کرتے تھے، ان کے پر تاثیر کلام سے بہت سے لوگوں کی اصلاح ہو رہی تھی، ان کا فیضان عام ہو رہا تھا، لوگ دین کی طرف متوجہ ہو رہے تھے اور اپنی سیرت و اخلاق کو سنوار رہے تھے۔“

(۳) حضرت مولانا محمد سالم قاسمی صاحب دامت برکاتہم:

”عارف باللہ حضرت مولانا حکیم محمد اختر صاحب“ مسلک اہل حق کے مؤثر ترجمان اور بواسطہ حضرت مولانا ابرار الحق صاحب ہردوئی، مشرب حکیم الامت حضرت مولانا اشرف علی صاحب تھانوی کے مخلص نقیب تھے۔ ان کی وفات حسرت آیات سے عالمی پیانہ پر ملت اسلامیہ ایک عظیم ہستی سے محروم ہوئی ہے۔

حضرت حکیم صاحب“ کے فیض علمی اور عرفانی سے دنیا کے مختلف ممالک کے علماء و صلحاء اور عامتہ اُلمیین طویل عرصے تک مستفیض ہوتے رہے اور جہاں بھی حضرت حکیم صاحب کا جانا ہوا، مختصر قیام کے باوجود ان کے سراپا علم و معرفت کلمات سے لوگوں میں ایمانی قوت کا غیر معمولی اضافہ ہر کس و ناکس محسوس کرتا تھا اور ان کی ذات گرامی کی عالمی مقبولیت عوام

و خواص، اہل علم اور حاملین ذوق دین کے ذہنوں میں موج زن تھی، قدر شناس حضرات تحریر آن کے پر تاشیہ کلماتِ عرفانیہ کو محفوظ کر کے ان کے علمی قدر شناس حلقة کے لئے وسیع پیمانے پر استفادہ کی را ہیں پیدا کر دیتے تھے۔ حضرت کا علمی اور عرفانی فیض علمی پیمانے پر جاری ہے اور ایشیائی ہند میں ہمیشہ جاری رہے گا، جو یقیناً ان کے لئے صدقۃ جاریہ بن کر دائی گی اجر و ثواب کا وسیلہ بنار ہے گا۔“

(۴) حضرت مولانا محمد قمر الزمال صاحب الہ آبادی دامت برکاتہم:

”آپ جیسے عارف کا دنیا سے چلا جانا باعث ظلمت و تاریکی ہے، یقیناً حکیم الامت مجدد الملت حضرت مولانا اشرف علی صاحب تھانویؒ کے طریق کے خاص ترجمان تھے اور ان کے طریقہ طرزِ تصوف کا عیاناً اظہار فرماتے تھے۔ رحمہ اللہ تعالیٰ

دعا ہے کہ اللہ تعالیٰ ان کے بعد بھی ان کے خلفاء و متعلقین کو اس طریق پر چلنے بلکہ امت کو چلانے کی توفیق مرحمت فرمائے، اللہ تعالیٰ حضرت حکیم صاحبؒ کو اعلیٰ مقامات سے نوازے اور ہم سب کی بھی ان کے طفیل مغفرت فرمائے اور جنت نصیب فرمائے۔ آمین“

(۵) حضرت مولانا سلیم اللہ خاں صاحب دامت برکاتہم:

”حضرت مولانا محمد اخترؒ جب تک اس دنیا میں رہے تو طرح طرح اپنے بیانات سے، اشعار سے، تالیفات و تصنیفات سے، توجہ اور تصرفات سے، محبت و شفقت سے، امت کی خیرخواہی کے بے پناہ پا کیزہ جذبات سے، اپنے مرشدین عالیٰ مقام کی دعاء و برکات سے نور و نورانیت بکھیرتے

رہے، خلقِ خدا نے تعالیٰ قریب سے اور دور ہوتے بھی ان سے مستفید ہوتی رہیں۔

دل گلستان تھا تو ہر شی سے ٹپکتی تھی بہار
 دل بیباں جب ہوا عالم بیباں ہو گیا
 حضرت جلس و علانے بیان کی جو نعمتِ عظیمہ حکیم محمد اختر صاحبؒ کو
 عطا کی تھی وہ نرالی، انفرادی شان والی تھی جو کم یا بہی نہیں فی زمانہ نایاب
 بھی ہے، و ذلک فضل اللہ یو تیہ من یشاء۔“

(۶) حضرت مولانا مفتی سعید احمد صاحب پالن پوری دامت برکاتہم:

”حضرت مولانا شاہ حکیم محمد اختر صاحب تقطیر الرجال کے اس دور میں ایک عظیم شخصیت تھے، جن سے دنیا کو روحاں فیض پہنچا، حضرت مولانا حکیم اختر صاحبؒ کی روحانی مجالس، مواعظ اور تربیت سے بڑی خوش گوار تبدیلیاں رونما ہوئیں، ان کی زبان میں اللہ نے بڑی مٹھاں اور تاثیر کھی تھی، جو کچھ بولتے تھے اور لکھتے تھے اس سے دل میں حرارت پیدا ہوتی تھی، بہترین شاعر بھی تھے، دنیا کی بے ثباتی پر ان کے اشعار اپنے اندر ایک خاص کیفیت اور اثر رکھتے ہیں، جن کو سننے کے بعد آدمی تڑپ اٹھتا ہے، اور ان کے اصلاحی بیانات میں تربیت کا ایک خاص انداز نظر آتا ہے، جس میں علمیت کے ساتھ روحانیت اور سوز کے ساتھ درد بھی پایا جاتا ہے۔

حضرت مرحوم، حکیم الامت مجدد ملت حضرت مولانا اشرف علی تھانوی صاحبؒ کے سلسلہ سے وابستہ تھے، ان کے اصلاحی بیانات اور مجلسوں سے خوش گواری کی فضا پیدا ہوئی اور وہ آخری دم تک بندگانِ خدا کی

دینی خدمت میں لگے رہے، اور حکیم الامت حضرت تھانویؒ کی تعلیمات اور اصلاحی فکر کو انہوں نے زندہ رکھا۔“

(۷) حضرت مولانا مفتی محمد عبداللہ صاحب پھولپوری دامت برکاتہم:

”ہمارے حضرت والا حکیم صاحب قدس سرہ کو اپنے بزرگوں کا اعتماد اور ان کی خوشیاں حاصل رہیں جو بعد میں ان کے عالمی افادات کا ذریعہ بنیں، یقیناً وہ فناء فی الشیخ، فناء فی اللہ کے اعلیٰ مقام پر فائز تھے، ہر جگہ برجستہ اپنے مشائخ کے ملفوظات ان کو یاد آ جاتے تھے، قطب بنی بہت چوکس تھی، بہر حال حضرت والا شاہ حکیم محمد اختر صاحب قدس سرہ آیۃ من ایات اللہ تھے اور گونا گوں کمالات سے متصف تھے۔“

(مستفاد از فغان اختر)

جانشین اور خلفاء و مجازین

حضرت والا کے خلفاء و مجازین کی تعداد ۲۰۰۰ سے متباوز ہے، اس سے حضرت کے دائرہ فیوض کی وسعت اور عالمی مقبولیت کا اندازہ کیا جاسکتا ہے، اس مختصر رسالہ میں تمام خلفاء کے نام شامل نہیں کئے جاسکتے، تاہم چند ممتاز خلفاء کے اسماء گرامی درج کئے جاتے ہیں:

جانشین:

حضرت مولانا حکیم محمد مظہر صاحب دامت برکاتہم خلیفہ حضرت مجی السنه ہردوی و صاحبزادہ حضرت والا۔

ممتاز خلفاء و مجازین

- (۱) جناب سید عشرت جبیل میر صاحب کراچی (خادم خاص حضرت والا)
- (۲) حضرت مولانا انظر شاہ کشمیری سابق شیخ الحدیث دارالعلوم وقف دیوبند
- (۳) حضرت مولانا محمد باقر حسین قاسمی بانی دارالعلوم بستی و سابق ہنریم جامعہ امدادیہ مراد آباد
- (۴) جناب مولانا شفیق احمد بستوی صاحب کراچی
- (۵) جناب مولانا محمد ابراہیم صاحب بن حضرت مولانا محمد مظہر صاحب کراچی
- (۶) جناب ڈاکٹر عبدالحقیم صاحب لاہور
- (۷) جناب مولانا مفتی محمد انعام الحق صاحب کراچی
- (۸) جناب مولانا مفتی محمد نعیم صاحب کراچی

(۹) جناب مولانا مفتی محمد عبدالمنان صاحب کراچی

(۱۰) جناب مفتی احمد ممتاز صاحب کراچی

(۱۱) جناب مولانا عبداللہ میمن صاحب کراچی

(۱۲) جناب مولانا عبدالرشید صاحب کراچی

(۱۳) جناب مولانا محمد الیاس گھسن صاحب سرگودھا

(۱۴) جناب خالد اقبال تائب صاحب کراچی

(۱۵) جناب شاہین اقبال اثر صاحب کراچی

(۱۶) جناب فیروز میمن صاحب کراچی

(۱۷) جناب مولانا عبدالجمید صاحب افریقہ

(۱۸) جناب مولانا فضل الرحمن صاحب عظیم افریقہ

(۱۹) جناب مولانا یوسف پیل صاحب افریقہ

(۲۰) جناب مفتی حسین بھیات صاحب افریقہ

(۲۱) جناب مفتی زبیر بھیات صاحب افریقہ

(۲۲) جناب مولانا پروفیسر سید سلمان ندوی صاحب بن حضرت علامہ سید سلیمان ندوی (افریقہ)

(۲۳) جناب مولانا حافظ داؤد بدات صاحب (ری یونین)

(۲۴) جناب ڈاکٹر اسماعیل آدم پیل صاحب برطانیہ

(۲۵) جناب مولانا محمد یوسف سوتی صاحب برطانیہ

(۲۶) جناب مولانا منور سوتی صاحب برطانیہ

(۲۷) جناب مولانا ایوب سوتی صاحب برطانیہ

(۲۸) جناب مولانا عبدالرحمن کوثر صاحب مدینہ منورہ

- (۲۹) جناب مولانا عبداللہ مدینی صاحب مدینہ
- (۳۰) جناب مولانا مفتی نہیں اشرف قاسمی صاحب دہمی
- (۳۱) جناب مولانا قاری محمد یعقوب صاحب دہمی۔
- (۳۲) حضرت مولانا مفتی محمد عبد المغزی صاحب (ناظم مدرسہ سیل الفلاح حیدر آباد)
- (۳۳) جناب قاری صوفی نور انزمان صاحب الدا باد



مصنف کی مطبوعہ علمی کا وشیں

● اسلام میں عفت و عصمت کا مقام

یہ کتاب عفت و عصمت کے موضوع پر انتہائی تفصیلی اور اہم پیش کش ہے، اپنے مندرجات کی جامعیت اور نصوص کی کثرت کی بنیاد پر اپنے موضوع پر اردو زبان میں انسائیکلو پیڈیا کی حیثیت رکھتی ہے، ملک ویرون ملک کے اکابر علماء کے تاثرات و تقریظات سے آراستہ ہے۔ مختصر سے عرصہ میں اس کے پانچ ایڈیشن مذکور عام پر آچکے ہیں، یہ کتاب بجا طور پر اس قابل ہے کہ عوام و خواص، علماء و عوام، مرد و عورت سبھی اس کو اپنے مطالعہ میں رکھیں۔

● اسلام میں صبر کا مقام

یہ کتاب صبر کے موضوع پر ایک انسائیکلو پیڈیا کی حیثیت رکھتی ہے، فاضل مصنف نے اس کتاب میں جدید اسلوب میں قرآن و حدیث، آثار صحابہ کی روشنی میں صبر کے مقام، اس کی اہمیت اور ضرورت کے متعدد پہلوؤں کو کافی شرح و سلط کے ساتھ واضح کیا ہے، صبر و شکر کے مقابلی تجزیے پر مصنف نے بے حد تعمیقی باتیں تحریر کی ہیں، دور حاضر کے ہنوجوان کو اس کتاب کا ضرور مطالعہ کرنا چاہئے۔

● ترجمان الحدیث

اس کتاب میں اصلاح معاشرہ اور تعمیر سیرت و اخلاق کے متعلق ڈیڑھ سو صحیح ترین احادیث نبویہ کی مدلل اور عام فہم اسلوب میں عالمانہ تشریع کی گئی ہے۔ یہ کتاب بجا طور پر اس قابل ہے کہ اپنے مواد کی علمیت اور افادیت کی وجہ سے اسے مساجد اور اجتماعی مجالس میں سنایا اور پڑھایا جائے۔

● اسلام کی سب سے جامع عبادت نماز

اس کتاب میں نماز کی اہمیت، اقسام و انواع، خشوع کی شرعی حیثیت، خشوع کے مختلف طریقوں کا ذکر قرآن و سنت کی روشنی میں بڑی تفصیل سے کیا گیا ہے۔ خشوع کے موضوع پر جو

فاضلانہ اور عالمانہ مفصل و مدل بحث کی گئی ہے وہ اردو دنیا میں اپنی نوعیت کی منفرد چیز ہے، یہ کتاب ہر خاص و عام کے مطالعہ میں جگہ پانے کی اولین مستحق ہے۔

● اسلام اور زمانے کے چیزیں

موجود معاصر حالات کے تناظر میں مصنف کے اشہب قلم سے نکلی ہوئی پرسوں، پر درد اور واقعیت پسندی پر بنی فکری تحریروں کا یہ مجموعہ موجودہ صورتِ حال میں ہر مسلمان کے لئے راہبر اور فکری غذا فراہم کرتا ہے، جو بات بھی لکھی گئی ہے باحوالہ اور نصوص کی روشنی میں ہے۔

● سیرتِ نبویہ قرآن مجید کے آئینے میں

یہ کتاب قرآن کی روشنی میں سیرۃ الرسول صلی اللہ علیہ وسلم کے جامع اور روشن پہلوؤں کا احاطہ کرتی ہے، قرآنی سیرت کے موضوع پر یہ اردو زبان میں پہلی باضابطہ کتاب ہے، جس میں سیرت طیبہ کوتاریخی ترتیب کے ساتھ قرآنی بیان کے آئینہ میں پیش کرنے کی کامیاب کوشش کی گئی ہے، اسلوب بیان بے حد پر کشش اور اچھوتا ہے۔ کتاب کے متعدد ایڈیشن طبع ہو چکے ہیں۔

● عظمتِ عمر کے تابندہ نقوش

یہ کتاب عربی کے مشہور ادیب شیخ علی طنطاوی کی پر اثر تحریر "قصة حياة عمر" کی ترجمانی ہے۔ مفکر اسلام حضرت مولانا سید ابو الحسن علی ندوی رحمۃ اللہ علیہ کے مقدمے سے مزین ہے، کتاب میں حضرت عمر فاروق رضی اللہ عنہ کی عظمت و عبقریت کے نمایاں پہلو، بہت دلنشیں اور ساحر انہ اسلوب میں اجاگر کئے گئے ہیں، سیرتِ عمر پر یہ کتاب عمدہ اور قابل قدر اضافہ ہے۔

● گناہوں کی معافی کے طریقے اور تدبیریں

یہ کتاب صحیح ترین احادیث نبویہ کی روشنی میں گناہوں کی معافی کے مختلف طریقوں کو محیط ہے، اس میں لگہ گاروں کو مایوسی سے بچنے کی تاکید اور توبہ کی تحریک اور عمل صالح کی ترغیب ملتی ہے، ہر مسلمان نوجوان کو اس کتاب کا مطالعہ ضرور کرنا چاہئے۔

● گلہائے رنگارنگ

تین جملوں پر مشتمل یہ وقیع کتاب قرآن و سنت کی انقلابی تعلیمات، اصلاح قلب و نفس

ومعاشرہ، اسلام کے خلاف پھیلائے گئے مخالفوں اور شکوک و تبہات کی مکمل اور مدلل تردید کو محیط عام فہم اور دل نشیں اسلوب میں بیش قیمت اور فکر انگیز تحریروں کا مجموعہ ہے۔ اس کتاب کا پہلا ایڈیشن بہت جلد مقبول ہوا، اب دوسرا ایڈیشن زیر طباعت ہے۔

● مفکر اسلام؛ جامع کمالات شخصیت کے چند اہم گوشے

یہ کتاب مفکر اسلام حضرت مولانا سید ابو الحسن علی ندوی نوراللہ مرقدہ کی حیات و خدمات اور ان کی تابنده زندگی کے روشن نقش اور نمایاں امتیازات کی جامع اور مکمل تصویر کشی ہے۔ کتاب حضرت مولانا انظر شاہ کشمیری رحمۃ اللہ علیہ اور حضرت مولانا ڈاکٹر سعید الرحمن صاحب اعظمی مدظلہ کے بیش قیمت مقدمات سے مزین ہے، متعدد اہل قلم کے تاثر کے مطابق مفکر اسلام کی شخصیت پر لکھی جانے والی کتابوں میں یہ کتاب اپنے مواد کی جامعیت، اسلوب کی دل کشی اور حسن بیان کے اعتبار سے انفرادی شان رکھتی ہے۔

● علوم القرآن الکریم

یہ کتاب حضرت مولانا محمد تقی عثمانی مدظلہ العالی کی اردو تصنیف علوم القرآن کا عربی ترجمہ ہے۔ مترجم نے بہت سلیس اور شفاقتہ عربی زبان میں کتاب کو اردو سے منتقل کیا ہے، شروع میں حضرت مولانا محمد تقی عثمانی مدظلہ کا مقدمہ مذہبیت کتاب ہے۔

● اسلام میں عبادت کا مقام

یہ کتاب عبادت کے موضوع پر انتہائی جامع اور محیط کتاب ہے، جس میں عبادت کے تمام پہلوؤں کا کتاب و سنت اور اقوال سلف کی روشنی میں تحقیقی جائزہ لیا گیا ہے۔ عوام اور خواص سب کے لئے یکساں مفید ہے۔

● اصلاح معاشرہ اور تعمیر سیرت و اخلاق

یہ کتاب معاشرتی اصلاح اور سیرت و کردار کی تعمیر کے تعلق سے بے حد مفید اور جامع کتاب ہے، جس میں اس موضوع کے مختلف پہلوؤں کا ذکر بڑی تفصیل سے اور وضاحت کے ساتھ کیا گیا ہے، دور حاضر میں ہر مسلمان کو اس کا مطالعہ ضرور کرنا چاہئے۔

● اسلام دین فطرت

یہ کتاب مذہب اسلام کے امتیازات اور اس کی انسانیت نواز تعلیمات کو واضح کرتی ہے، اس میں اسلام کی جامعیت، واقعیت، حقیقت پسندی، ربانیت، امن و اسلامتی، اخوت و وحدت، مساوات و اجتماعیت جیسے متعدد اہم گوشوں پر سیر حاصل گفتگو کی گئی ہے۔ ہر بادوq کے لئے قابل مطالعہ ہے۔

● دیگر کتب:

حضرت شیخ الہند[ؒ]: شخصیت، خدمات و امتیازات
والد ماجد (تذکرہ حضرت مولانا محمد باقر حسین صاحب[ؒ])

مقام صحابہ اور غیر مقلدین
اسوہ رسول اکرم صلی اللہ علیہ وسلم کے روشن عنادیں
پچ اور جھوٹ کتاب و سنت کی روشنی میں ایک جائزہ
اسلام کا جامع اور مؤثر ترین تعزیری نظام
کچھ یادیں کچھ باتیں (تذکرہ حضرت مولانا مفتی محمد فضل حسین صاحب[ؒ])
اسلام اور دہشت گردی
بنیادی دینی اور تاریخی معلومات

● عربی کتب:

علوم القرآن الکریم
وان المساجد لله

لمعات من الاعجاز القرآنی البديع
اصول المعاش الاسلامی فی ضوء نصوص الكتاب والسنۃ.....
نظرة عابرة على القضاء والقضاة في الإسلام
بحوث علمية فقهية

نوت: یہ کتابیں مندرجہ ذیل ٹپوں سے حاصل کی جاسکتی ہیں:

(۱) اسلامک بک فاؤنڈیشن دبلی (۲) فرید بک ڈپوبلی (۳) کتب خانہ نصیبہ دیوبند (۴) جامعہ عربیہ امداد یہ مراد آباد